

* श्रीः *

* हरिदास-संस्कृत-ग्रन्थमाला *

१६

श्रीकृष्णयज्वकृता

मीमांसापरिभाषा

म. स. पं० पर्वतीयनित्यानन्दपन्तविरचितया
लघुटिप्पण्या सहिता ।



प्रकाशक—

चौखम्बा—संस्कृत—पुस्तकालय,
बनारस सिटी ।

वि० संवत् १९९७]

[मूल्यं २ आणकौ

मीमांसान्यायप्रकाशः

सारविवेचिनीव्याख्यासहितः ।

विदितमेवेदं सर्वेषामपि यन्मीमांसाशास्त्रं जगति वाक्यशास्त्रमिति प्रथत इति ।
अमस्तस्यापि वेदवाक्यस्य याथातथ्येनार्थमवगन्तुं मीमांसाशास्त्रमेव मुख्यं साध-
नम् । मीमांसाशास्त्रेऽस्ति भागद्वयं—प्रमेयं प्रमाणञ्चेति । तत्र प्रमेयावग-
मका ग्रन्था भाष्यवार्तिकप्रभृतयो बहवो वर्तन्ते । परं मीमांसकसम्मतप्रमेयाणि
सर्वाण्यप्यतिसरलया रीत्याऽवगन्तुं मीमांसान्यायप्रकाशापेक्षया नारस्यन्यत्सरलो
ग्रन्थः । अस्मिन् ग्रन्थे पूर्वषट्कोयास्सर्वेऽपि विषया अतिसंक्षिप्तया दिक्षा सरलं
निरूपिता वर्तन्ते । ग्रन्थस्यास्य पठनेनोद्ग्रन्थान् भाष्यादीन् अध्येतुं समीचीन-
तरा व्युत्पत्तिर्भवेदिति स्पष्टमेवैतद्ग्रन्थाध्येतुं नामध्यापकानाञ्च । अस्य च ग्रन्थ-
रत्नस्य 'सारविवेचनां' नाम्नां सरलां विद्वज्जनमनोहारिणीं, विद्यार्थिजनोपका-
रिणीञ्च व्याख्यां पण्डितसार्वभौमाः वेदविशारदमीमांसकेसर्याद्यनेकविददावलीभिर-
लङ्कृताः श्रीचिन्नस्वामिशालिपादा व्यतेनुः । व्याख्ययाऽनया समेतोऽयं
न्यायप्रकाशस्सर्वेषां विद्यार्थिनां पण्डितानाञ्च महते उपकाराय कल्पेत इति सविनयं
विज्ञापयति ।

मूल्यं २) मुद्रामात्रम्

अर्थसंग्रहः—दीपिकाव्याख्यासहितः ।

पूर्वमीमांसा में विद्यार्थियों के शीघ्र प्रवेश सिद्ध होने के लिये यह अत्युत्तम ग्रन्थ
है । इस ग्रन्थ को कोई सरल व्याख्या न थी अतः मीमांसाचार्य पं० पद्मनिराम
शास्त्री जी (पूर्वमीमांसाध्यापक, विश्वविद्यालय, काशी) ने 'दीपिका' नामक एक
सरल व्याख्या तैयार की है । इसमें मूल ग्रन्थ को स्पष्ट रीति से लगाया
गया है और तत्तदस्थान के श्रौत पदार्थों को सरल रीति से उपपादन किया है ।
यह परीक्षार्थियों के लिये अत्यन्त उपयुक्त और आदरणीय व्याख्या है ।

शीघ्र प्रकाशित होगी ।

प्राप्तिस्थानम्—चौखम्बा संस्कृत पुस्तकालय, बनारस सिटी ।

THE
HARIDĀS SANSKRIT SERIES
19.

THE
MĪMĀMSĀ PARIBHĀS'Ā

By
S'ri Kris'nayaṭva

With Notes by

M. M. PANOT S'RĪ NITYĀNANDA PANTA PARVATIYA

Edited by

MĪMĀMSĀ SĀHITYĀ-CHĀRYA

PANDIT S'RĪ PATTĀBHIRĀMA S'ĀSTRĪ

Professor, B. H. U., Benares.

PUBLISHED BY

JAYA KRISHNA DĀS HARIDĀS GUPTA

The Chowkhambā Sanskrit Series Office,

Benares City.

1941.

All Rights Reserved by the Publishers.

Printed at the
VIDYA VILAS PRESS, BENARES CITY.
1941

प्राप्तिस्थानम्—
चौखम्बा संस्कृत पुस्तकालय,
बनारस सिटी ।

Registered According to Act XXV of 1867.

॥ श्रीगणेशाय नमः ॥

❧ मीमांसापरिभाषा ❧

सूर्यनारायणं वन्दे देवो त्रिपुरसुन्दरीम् ।
गुरुनधिगतार्थोश्च निरन्तमहं भजे ॥ १ ॥
बालानां शास्त्रसिद्धार्थलेशबोधाय धोमताम् ।
मीमांसापरिभाषेयं क्रियते कृष्णयज्वना ॥ २ ॥

इह खलु महर्षिणा जैमिनिना द्वादशलक्षण्यां पूर्वमीमांसायां
धर्माधर्मावेवानुष्ठानोपयोगितया विचारितौ । तत्र वेदबोधितेष्ट-
साधनताको(१) धर्मः । यथा यागादिः । वेदबोधितानिष्टसाधनता-

(१) धर्माधर्मयोर्लक्षणे इष्टसाधत्वानिष्टसाधनत्वमात्रोक्तौ अत्रमक्षणविषमक्ष-
णादौ अतिव्याप्तिः । वेदबोधितत्वमात्रोक्तौ स्वर्गनरकादावतिव्याप्तिः । धर्मलक्षणे
वेदविहितत्वोपादानेऽपि ‘अग्नीषोमीयवपायां हुतायां दीक्षिताजमश्नीयात्’ इत्या-
द्यभ्यनुज्ञाविषये दीक्षिताज्ञाशनादौ अतिव्याप्तिः । एवमधर्मलक्षणे वेदनिषिद्धत्वरूपे
स्वोक्तिमात्रे “नातिरात्रे षोडशिनं गृह्णाति” इति निषिद्धे षोडशिग्रहणे अति-
व्याप्तिः । इष्टसाधनत्वनिवेशे तु न दोषः । “न दीक्षिताजमश्नीयात्” इत्यनेन
दीक्षिताज्ञाशनस्यानिष्टसाधनत्वे बोधिते ‘अश्नीयात्’ इत्याद्यभ्यनुज्ञाविधिना दोषा-
भावमात्रस्यैव बोधनेन इष्टसाधनत्वानाक्षेपात्—रागप्राप्तेष्टसाधनताकस्यापि दीक्षि-
ताज्ञाशनविवाहानृतवदनादेः वेदबोधितेष्टसाधनताकत्वाभावात् । श्येनादेस्तु वेद-
बोधितेष्टसाधनताकत्वाभावात् धर्मत्वमेव । तत्फलस्य वैरिमरणानुकुलशस्त्रघातादि-
रूपहिंसात्मकस्याभिचारस्यैव तु अधर्मत्वम् । तस्यैव “न हिंस्यात्” इत्यनेन
अनिष्टसाधनत्वबोधनात् । अत एव तामसधर्मेषु श्येनादेरुपादानं सङ्गच्छते । एवं
‘नातिरात्रे’ इति वाक्येन षोडशिग्रहणस्य अनिष्टसाधनत्वं न बोध्यते किन्तु तद्वि-

कोऽधर्मः । यथा कलञ्जभक्षणादिः । तयोश्च वेदः, स्मृतिः, आचारश्च प्रमाणम् । तत्र वेदः स्वतन्त्रं प्रमाणम्, इतरौ तु वेदमूलकतया । तत्र वेदो द्विविधः—मन्त्ररूपो ब्राह्मणरूपश्चेति । तत्र प्रयोगकालो-
नार्थस्मरणहेतुतया मन्त्राणामुपयोग इति वक्ष्यते । प्रयोगोऽनुष्ठानं
तत्कालीनेत्यर्थः । विधायकं वाक्यं ब्राह्मणम् । तच्छ्लेषोऽर्थवादः ।
तस्य विधेयप्राशस्त्यप्रतीतिजननद्वारा विधिवाक्यैकवाक्यतया प्रामा-
ण्यमिति वक्ष्यते ।

तच्चाऽनेकविधम्—कर्मोत्पत्तिवाक्यम्, गुणवाक्यम्, फलवाक्यम्,
फलाय गुणवाक्यम्, सगुणकर्मोत्पत्तिवाक्यमित्यादिभेदात् ।

तत्र येन वाक्येन—‘इदं कर्मं कर्त्तव्यम्’ इति बोध्यते तत् कर्मो-
त्पत्तिवाक्यम् । यथा—“अग्निहोत्रं जुहोति” इति । अत्राग्निहोत्रहोमः
कर्त्तव्यतया विधीयत इति कर्मोत्पत्तिवाक्यमिदम् ।

विहिते कर्मणि तदङ्गतया द्रव्यदेवतादिविधायकं वाक्यं गुण-
वाक्यम् । यथा—“दध्ना जुहुयात्” इति । अत्र होममुद्दिश्याङ्गतया
दधि विधीयत इति गुणवाक्यमिदम् । कर्माङ्गतया विहितत्वमेव
दध्यादेर्गुणत्वम् । अत्र होमस्योद्देश्यत्वं नाम मानान्तरप्राप्तत्वे सति
विधेयान्वयितया निर्देश्यत्वम् । तस्यैव मानान्तरप्राप्तस्य पुनः कथ्य-
मानरूपत्वमनुवाद्यत्वम्, दध्यादिगुणान्वयितया प्राधान्यञ्च । दध्या-
देर्मानान्तरप्राप्तत्वादत्रैव विधेयत्वम्, होमसाधनत्वाच्च होमापेक्षया
गुणत्वम्, पुरुषेणानुष्ठीयमानत्वाच्चोपादेयत्वञ्च । अत्र मानान्तर-
प्राप्तत्वं मानान्तरज्ञातत्वम्, अप्राप्तत्वञ्चाज्ञातत्वमिति बोध्यम् ।

उत्पन्नस्य कर्मणः फलाकाङ्क्षायां फलसम्बन्धबोधको विधिः
फलविधिः । यथा “अग्निहोत्रं जुहुयात् स्वर्गकाम” इति ।

अत्र ‘यः स्वर्गं कामयते स तत्साधनत्वेनाग्निहोत्रनामकं होमं

नाऽपि इतराङ्गैः क्रतोः पूर्णत्वमेव । अत एव कष्टात्मके तस्मिन् पुरुषनिवृत्तिरुप-
पद्यते । तत्र प्रवृत्त्यर्थं च गृहणविधिना फलाधिक्याक्षेपः । अतः फलाधिक्यकामस्य
तत्र प्रवृत्तिरिति दिक् ।

भावयेत्-कुर्यात्' इति अग्निहोत्रवाक्योत्पन्नस्य कर्मणः फलसम्बन्धो बोध्यत इति फलवाक्यमिदम् ।

प्राप्तं कर्माश्रित्य फलाय गुणविधौ फलाय गुणवाक्यम् । यथा "दध्नेन्द्रियकामस्य जुहुयात्" इति । अत्राग्निहोत्रवाक्योत्पन्नं होमा-
माश्रित्येन्द्रियफलाय दधिरूपे गुणे विधीयते—'होमाश्रितेन दध्ना
इन्द्रियरूपं फलं भावयेत्' इति । होमाश्रितेन होमकारकीभूतेनेत्यर्थः ।
अयमेव गुणफलविधिः गुणकामविधिरिति च उच्यते ।

द्रव्यदेवतादिगुणविशिष्टकर्मविधायकं वाक्यं सगुणकर्मेत्पत्ति-
वाक्यम् । यथा—"सोमेन यजेत" इति । अत्र सोमलताविशिष्टो
यागो विधीयते । विशिष्टविधौ अपि विशेषणस्याऽर्थाद्विधिः ।

क्वचित् कर्मेत्पत्तिवाक्यमेव फलसम्बन्धबोधकमपि भवति ।
यथा—"उद्भिदा यजेत पशुकाम" इति । अत्रोद्भिदामहो यागो वाक्या-
न्तराविहित एव पशुकामस्य पशुफलाय विधीयत इत्येकमेवेदं वाक्यं
फलसाधनयागविधायकम् ।

प्रधानविधिरेवाङ्गविधिभिरेकवाक्यतया महावाक्यतामापन्नस्सन्
सर्वाङ्गविशिष्टप्रधानप्रयोगविधायकत्वात् प्रयोगविधिरित्युच्यते ।
यथा "अग्निहोत्रं जुहुयात् स्वर्गकाम" इति । अत्र 'अग्निहोत्रहोमेन
स्वर्गं भावयेत्' इत्यर्थः प्रतीयते । भावयेत्—उत्पादयेत् इति यावत् ।
अत्र 'कथमनेन होमेन स्वर्गं कुर्याद्' इति कथम्भावाकाङ्क्षा जायते ।
यथा 'कुठारेण द्वैधीभावं कुर्यात्' इत्युक्ते भवत्याकाङ्क्षा 'कथमनेन
द्वैधीभावं कुर्याद्' इति । तत्रोद्यमननिपतनादिसहायेन इति गम्यते ।
तद्वदत्रापि "अग्निं प्रणयति" अग्निषु समिध आदधाति" इत्याद्यङ्ग-
विधिविहितप्रणयनसमिदाधानायतनशोधनादिकाङ्गकलापजनितोप-
कारसङ्घितेन अग्निहोत्रहोमेन स्वर्गं कुर्यात् इति प्रकरणकल्पितेन महा-
वाक्येन स्वर्गाय साङ्गाग्निहोत्रप्रयोगो विधीयत इत्येतादृशः प्रयोग-
विधिः । अङ्गजातमेवेत्यम्भाव इति, इतिकर्तव्यता इति च उच्यते ।
अत्राग्निहोत्रहोमः प्रधानं प्रणयनादिकं सर्वमङ्गम् ।

नन्विदमनुपपन्नम् । आशुतरविनाशिनां कर्मणां कालान्तरभावि-

स्वर्गादिफलसाधनत्वानुपपत्तेरिति चेन्मैत्रम् ; निषिद्धिकर्मणां तत्तद्वाक्यैस्तत्तत्फलसाधनत्वेऽवगते आशुतरविनाशिनं कर्मणां कालान्तरभाविफलसाधनत्वोपपत्त्यर्थमन्तरा पुण्यपापरूपमपूर्वं कल्प्यते । ततश्च यागादेरपूर्वद्वारा स्वर्गसाधनत्वं, न साक्षात् । तदेव फलापूर्वम् । तत्करणत्वञ्च प्राच्योदीच्याङ्गविशिष्टस्य प्रधानस्य भवति, न प्रधानमात्रस्य । प्रधानमात्रादेव फलापूर्वजनने फलस्यापि तत एव सिद्धेरङ्गानामानर्थक्यापत्तेः ।

ननु सर्वाङ्गविशिष्टस्यापूर्वजनकत्वमुक्तम् । तच्चाशुतरविनाशिनः प्रधानस्याङ्गसाहित्याभावाच्च सम्भवतीति चेन्न ; प्रधानकर्मणः स्वरूपेणाङ्गसाहित्याभावेऽपि ऊत्पत्त्यपूर्वद्वारा साहित्यसम्भवात् । प्रधानस्य सर्वाङ्गसाहित्यसिद्धयर्थं प्रधानकर्मपरमापूर्वयोर्मध्ये प्रधानमात्रजन्यमुत्पत्तिनामकं किञ्चिदपूर्वमस्तीत्यङ्गीकारात् । एवमङ्गानामपि परस्परसहितानामेव प्रधानोपकारकत्वात्तेषां स्वरूपेण साहित्याभावात् तत्तदुत्पत्त्यपूर्वद्वारा साहित्यं बोध्यम् । अङ्गानां प्रधानोपकारकत्वं नाम प्रधानस्य फलापूर्वजननसामर्थ्योन्मुखीकरणमेव ।

दर्शपूर्णमासयोस्तु विशेषः—“यदाग्नेयोऽष्टाकपालोऽमावास्यायाञ्च पौर्णमास्याञ्चाच्युतो भवति” इत्याग्नेययागो विहितः, “ताभ्यामेतमग्नीषोमीयमेकादशकपालं पूर्णमासे प्रायच्छद्” इत्यग्नीषोमोययागो विहितः, “उपांशुयाजमन्तरा यजति” इति उपांशुयागः “तावब्रूतामग्नीषोमावाज्यस्यैव नावुपांशु पौर्णमास्यां यजन्” इति वाक्यात् पौर्णमास्यां विहितः । एतानि पौर्णमास्यां प्रधानानि । एवामाग्नेयाग्नीषोमीयोपांशुयागानां तत्तद्वाक्यावगतपौर्णमासीकालसम्बन्धं निमित्तीकृत्य “य एवं विद्वान् पौर्णमासीं यजते” इति विद्वद्वाक्ये पौर्णमासीपदेन एकवचनान्तेन समुदायरूपेणानुवादः । एतेन वेदे यत्र यत्र पौर्णमासीशब्दः तत्र तत्राग्नेयादिसमुदायोपस्थितिः ।

ननु “यदाग्नेय” इति वाक्य यागवाचकपदस्याश्रवणात् कथं यागविधायकत्वमिति चेन्मवम् । अग्निर्देवता अस्य पुरोडाशस्य इत्यर्थं विहितदेवतातद्धितान्त आग्नेयशब्दः । तस्य पुरोडाशपदसा-

मानाधिकरण्याद्द्रव्यदेवतासम्बन्धोऽवगतः । स यागमन्तरा न सम्भवति, द्रव्यदेवतासम्बन्धस्य यागादन्यत्र क्रियायामसम्भवात्, यागक्रियायामेव सम्बन्धो वाच्यः । देवतोद्देशेन द्रव्यत्यागस्य यागरूपत्वाङ्गीकारात् । अतः श्रुतद्रव्यदेवतासम्बन्धानुमितो यागो यजेतेति कल्पितेन पदेन विधीयते-अग्निदैवत्यपुरोडाशद्रव्यकामावास्यादिकालकर्त्तव्ययागेन इष्टं भावयेदिति । एवं यत्र यत्र द्रव्यदेवतासम्बन्धमात्रं श्रूयते, “सौर्यञ्चरं निर्वपेत्” इत्यादौ, तत्र सूर्यदेवतासम्बन्धानुमितो यागो विधीयत इति न कश्चिदोषः ।

ननूपांशुयागवाक्ये यजेः श्रवणेऽपि विधिप्रत्ययलिङादेरभावात् कथं विधायकत्वमिति चेन्मैवम् । यजतीत्यस्य यजेतेति विपरिणामेन विधायकत्वसम्भवात् । एवं “ब्रीहोन् प्रोक्षति” “समिधो यजति” इत्यादावपि विपरिणामो बोध्यः ।

केचित्त यजतीत्यस्य पञ्चमलकारत्वाङ्गीकारात् विधायकत्वसम्भव इत्याहुः ।

तथा-“ऐन्द्रं दध्यमावास्यायाम्” “ऐन्द्रं पयोऽमावास्यायाम्” इति वाक्यविहितौ साक्षादययागौ, “यदाग्नेय” इति वाक्यविहिताग्नेयश्चामावास्यायां प्रधानानि(१) ।

(१) इमानि च प्रधानानि तैत्तिरीयेषु हिरण्यकेश्यादीनां सोमेनेष्टवतामनुष्ठेयानि बोध्यानि । सोमेनानिष्टवतां तेषां तु उक्तसाम्नाय्ययागस्थाने ऐन्द्रान्नपुरोडाशयागः एवानुष्ठेयः । उपांशुयाजो हिरण्यकेश्यादीनां नास्त्येव । अत एव ‘विष्णुमुपांश्वैतरेयिणोऽग्नीषोमीयं पौर्णमास्यां वैष्णवममावास्यायामेषामेके कञ्चन नैषामप्युपांशूनाम्’ इति श्रौतसूत्रे आश्वलायनेन हिरण्यकेश्यादीनुद्दिश्य ‘एक’ इति प्रयुज्जानेन तेषामुपांशुयाजभावाः स्पष्टमेवोक्तः । तैत्तिरीयेषु बोधायनानान्तु पौर्णमास्यामग्नीषोमीयपुरोडाशयागानुष्ठानं नास्ति । अत एव दशमाध्यायेऽष्टमपादेऽन्ति- (१८) माधिकरणे पौर्णमास्यामग्नीषोमयागभावे ‘उपांशुयाजमन्तरा यजति’ इति वाक्येन उभयोः पुरोडाशयोरन्तराले विहित उपांशुयाजः कथमनुष्ठेयः स्यादित्याशङ्क्यान्तरालस्याग्नेययागोपलक्षकत्वमङ्गीकृत्य तत्र तदनुष्ठानमिति सिद्धान्तितम् । कात्यायनाश्वलायनादीनां तु आग्नेयः, उपांशुयाजः, अग्नीषोमीयः पुरोडाश इति

एषां त्रयाणां “य एवं विद्वानमावास्यां यजेत” इति वाक्ये अमा-
वास्यामिति नाम्ना द्वितीयैकवचनान्तेन समुदायरूपेणानुवादः । तेन
वेदे यत्र दर्शशब्देऽमावास्याशब्दे वा श्रुतस्तत्र यागसमुदायोप-
स्थितिः । त्रिकस्य त्रिकस्यामावास्यापौर्णमासीशब्दाभ्यां समुदाय-
रूपेण विद्वद्वाक्येऽनुवादस्य प्रयोजनन्तु “दर्शपूर्णमासाभ्यां स्वर्ग-
कामो यजेत” इत्यादौ द्विवचनोपपत्तिः । अन्यथा षण्णामाग्नेयादि-
यागानां बहुत्वादर्शपूर्णमासैरिति बहुवचनं न स्यात् । मानान्तरेण
प्राप्तार्थस्य पुनःश्रवणमनुवादः ।

तथा फलवदाग्नेयादिसन्निधौ आम्नातानि प्रयाजाज्यभागानुया-
जादीनि षण्णां यागानामङ्गभूतानि ।

एवं स्थिते “दर्शपूर्णमासाभ्यां स्वर्गकामो यजेत” इत्यस्याय-
मर्थः—दर्शपूर्णमासाभ्यां समुदायाभ्यां परस्परसहिताभ्यां स्वर्गापूर्वं
कुर्यादिति । तत्र कथङ्कालद्वयवत्तिनोः समुदाययोः परस्परसाहित्य-
मित्याकाङ्क्षायां स्वरूपेण साहित्याभावेऽपि त्रिकात्रिकादेकैकमपूर्वं
जायते तद्द्वारा द्वयोः समुदाययोः साहित्यमुच्यते । एकैकस्य त्रिक-
स्यापि त्रिकापूर्वजनकत्वं कथमित्याकाङ्क्षायां प्रयाजानुयाजादिपू-
र्वोत्तराङ्गकलापविशिष्टस्य एकैकस्य त्रिकस्य समुदायापूर्वजनकत्व-
मुच्यते । एकैकत्रिकस्य सर्वाङ्गसाहित्यं स्वरूपेण न सम्भवतीति
त्रिभिर्यागैस्त्रीण्युत्पत्त्यपूर्वाणि जायन्ते तद्द्वारा सर्वाङ्गसाहित्यम् ।
अङ्गानामपि प्रयाजादीनां स्वरूपेण प्रधानसाहित्याभावात् तत्तदुत्प-
त्त्यपूर्वद्वारा साहित्यं वाच्यम् । तथा च प्रधानजन्योत्पत्त्यपूर्वाणां
प्रयादिजन्योत्पत्त्यपूर्वैः साहित्यं यदस्ति तदेव प्रधानानामङ्गविशिष्ट-
त्वरूपं साङ्गत्वम् । एवञ्च पौर्णमास्यामाग्नेयादिजन्यैस्त्रिभिरपूर्वैः
प्रयाजादिजन्योत्पत्त्यपूर्वसचिवैः समुदायापूर्वमेकं जन्यते, तथा
दर्शेऽपि आग्नेयैन्द्रद्वयजन्यैस्त्रिभिरपूर्वैरङ्गोत्पत्त्यपूर्वसचिवैरेकं त्रिका-

त्रिकं पौर्णमास्याम्, आग्नेयः, उपाशुयाजः, ऐन्द्रामन्वेति त्रिकममावास्यायाम् ।
ततश्च कात्यायनादिसम्प्रदायमेव दृष्ट्वा उपाशुयाजाभावो दर्शे कथं स्यादिति भ्रमो न
कार्य इति दिक् ।

पूर्वं जन्यते, ताभ्यां त्रिकापूर्वाभ्याम् आग्नेयाद्युत्पत्त्यपूर्वत्रितयज-
न्याभ्यां फलजनकीभूतं महापूर्वं फलापूर्वनामकं जन्यते, ततश्च फल-
मिति । तथा च सर्वाङ्गोपकृताभ्यां दर्शपूर्णमासाभ्यामपूर्वद्वारा स्वर्गं
कुर्यादिति फलापूर्वनिष्पत्तये साङ्गप्रधानकर्त्तव्यताबोधको विधिः
प्रयोगविधिरिति सिद्धम् ।

पुनरपि विधिस्रिविधः । अपूर्वविधिः, नियमविधिः, परिसङ्ख्या-
विधिश्चेति । तत्र यो विधिरत्यन्ताप्राप्तमर्थं प्रापयति सोऽपूर्व-
विधिः । यथा दर्शपूर्णमासप्रकरणे “ब्रीहीन् प्रोक्षति” इति । एतद्वि-
ध्यभावे दर्शपौर्णमासीयब्रीहिषु प्रोक्षणं कथमपि न प्राप्नोति । एतद्वि-
धिसत्त्वे तु तत्सम्बन्धब्रीहिषु प्रोक्षणं प्राप्नोत्येव इति अत्यन्ताप्राप्तप्रो-
क्षणप्रापकत्वादयमपूर्वविधिः ।

यश्च पक्षे प्राप्तमर्थं नियमयति स नियमविधिः । यथा तत्रैव
“ब्रीहीनवहन्ति” इति । एतद्विध्यभावे दार्शपौर्णमासिकेषु ब्रीहिषु-
त्पत्तिवाक्यावगतपुरोडाशोपयोगितण्डुलनिष्पत्त्यनुकूलवैतुष्यकार्याय
अवहननवत् कदाचिन्नखविदलनमपि प्राप्नुयात् इति तस्मिन् पक्षेऽ
वहननस्य प्राप्तेरभावात् कार्यान्यथोपपत्तेरवहनस्य पाक्षिकी प्राप्तिः
स्यात् । सति त्वस्मिन् विधाववहननेनैव वैतुष्यं कार्यमिति नियमे
सति विदलनं सर्वात्मना निवर्त्तत इति नियमविधिरयम् ।

नच वैतुष्यस्य नखविदलनेनापि सम्भवात् अवहनननियमो व्यर्थः
प्रयोजनाभावादिति वाच्यम् । अवघातेनैव वैतुष्यकरणे किञ्चिददृष्टं
जन्यत इति नियमादृष्टाङ्गीकारात् । नियमेन दृष्टकार्यालाभेऽपि अदृ-
ष्टस्योत्पत्तेः । तच्चापूर्वं यागोत्पत्त्यपूर्वद्वारा फलाऽपूर्वं उपयुज्यते, तेन
नियमापूर्वाभावे फलापूर्वमेव नोत्पद्यते इति कल्पनान्नियमापूर्वस्य न
वैयर्थ्यम् । एवं सोमादिनियमेऽपि बोध्यम् ।

द्वयोः समुच्चित्य प्राप्तावितरनिवृत्तिफलको विधिः परिसङ्ख्या-
विधिः । यथा चयनप्रकरणे “इमामगृभ्णन् रशनामृतस्य(२)इत्यश्वा-

(१) ऋतस्य यज्ञस्य पूर्वं आयुषि यज्ञारम्भे इमां रशनाम् अगृभ्णन् गृहीतवन्त
इति मन्त्रार्थः । हृप्रहोर्भश्छन्दसीति हस्य भः । पूर्वं आयुषीत्युत्तरस्थस्य पूर्वत्रानुषङ्गः ।

मिधानोमादत्ते” इत्यश्वरशनाग्रहणाङ्गत्वेन मन्त्रविधिः । एतद्विध्य-
भावे हि रशनाग्रहणप्रकाशको मन्त्रो रशनाऽऽदानप्रकाशनसामर्थ्य-
रूपात् लिङ्गात् अश्वरशनाऽऽदाने इव गर्दभरशनाऽऽदानेऽपि नियमेन
प्राप्नुयात् । सत्यस्मिन् विधौ अनेन मन्त्रेण अश्वरशनामेवाददीत न
तु गर्दभरशनाम्, सा तु तूष्णीमेव प्राह्येति गर्दभरशनायां मन्त्रनिवृ-
त्तिर्भवतीति द्वयोः समुच्चित्य प्राप्तावितरनिवृत्तिफलकत्वादयं परि-
सङ्ख्याविधिः । एवं “पञ्च पञ्चनखा भक्ष्या” इत्यादावपि बोध्यम् ।

पूर्वं दर्शपूर्णमासाङ्गत्वं प्रयाजादीनामुक्तम् । तत्राङ्गत्वबोधकप्रमा-
णानि श्रुतिलिङ्गवाक्यप्रकरणस्थानसमाख्याभेदेन षट् । तत्र “दध्ना
जुहुयात्” इत्यत्राग्निहोत्रवाक्यप्राप्तं होमं जुहुयादित्यनेनाद्दश्य
तत्करणत्वेन तृतीयाश्रुत्या(१) दधि विधीयत इति श्रुत्या दध्नाऽङ्गत्वम् ।

लिङ्गं नाम सामर्थ्यम् । तच्च द्विविधम्—अर्थगतं शब्दगतञ्चेति ।
आद्यं यथा—“स्रुवेणावद्यति” इत्यवदानसामान्यशेषत्वावगमेऽपि
स्रुवस्य सामर्थ्यरूपात् लिङ्गात् आज्यसान्नाय्यादिद्रवद्रव्यस्यावदान-
विशेषाङ्गत्वम् । स्रुवेण पुरोडाशाद्यवदानस्य कर्तुमशक्यत्वात् ।

शब्दगतं तु लिङ्गमर्थप्रकाशनसामर्थ्यम् । यथा—“अग्नये त्वा
जुष्टं निर्वपामि” इति मन्त्रस्य निर्वापप्रकाशनसामर्थ्यरूपात् लिङ्गा-
निर्वापाङ्गत्वम् । यस्य मन्त्रस्य यत्प्रकाशनसामर्थ्यं तस्य तदङ्गत्वम् ।

पदान्तरसमभिध्याहारो वाक्यम् । यथा—“इषे त्वेति छिनति”
इति । अत्र छेदनाङ्गत्वेन “इषे त्वा” इति मन्त्रो वाक्येन विधीयते ।
यद्वा “अग्नये जुष्टम्” इत्यत्रैव अग्नये जुष्टमित्यादिपदानां निर्वपामी-
त्यनेनैकवाक्यतापन्नत्वान्निर्वापाङ्गत्वम् ।

प्रकरणं नाम, परस्पराकाङ्क्षा । यथा—“दर्शपूर्णमासाभ्यां स्वर्ग-
कामो यजेत” इति । अत्र दर्शपूर्णमासाभ्यां स्वर्गापूर्वङ्कुर्यादित्युक्ते
भवत्याकाङ्क्षा कथमाभ्यां स्वर्गापूर्वं कर्त्तव्यमिति । तथा फलवदाग्ने-
यादिसन्निधौ “समिधो यजति” “तनूनपातं यजति” “आज्यभागो

यजति" इत्यादिभिः प्रयाजादयः फलरहिताः श्रुताः, तेषां स्ववाक्येषु फलाश्रवणात् भवति प्रयोजनाकाङ्क्षा किमेतेषां प्रयोजनमिति । ततश्च प्रयाजादीनां प्रयोजनाकाङ्क्षायां दर्शपूर्णमासयोः कथम्भावाकाङ्क्षायां परस्पराकाङ्क्षालक्षणेन प्रकरणेन प्रयाजादीनां सर्वेषां दर्शपूर्णमासाङ्गत्वं निश्चीयते ।

स्थानं नाम सन्निधिः । यथा सान्नाय्यपात्रसन्निधौ(१) "शुन्ध-
ध्वम्" इति मन्त्रस्य पाठात् सन्निधानात् सान्नाय्यपात्रप्रोक्षणाङ्गत्वम् ।

समाख्या सञ्ज्ञा । यथा अध्वर्युकाण्डप्रतिपादिते कर्मजाते आध्वर्यवसमाख्यावशात् अध्वर्योः कर्तृत्वेनाङ्गत्वम् । तथा "ऐन्द्रा-
ग्नमेकादशकपालं निर्वपेत् प्रजाकामः" इत्यादिषु काम्येष्टिसमाख्या-
तेषु ऐन्द्राग्न्यादियागेषु काम्येष्टियाज्यानुवाक्याकाण्डसमाख्यावशात्
"उभा वामिन्द्राग्नौ" इत्यादीनां याज्यानुवाक्यात्वेन विनियोगः ।
विनियोगो नाम अङ्गत्वेनान्वयः ।

श्रुत्यादीनामेकत्र समावेशे पूर्वपूर्वस्य प्राबल्यम्, उत्तरोत्तरस्य
दौर्बल्यम् । यथा-"कदाचन स्तरोरसि(२) इत्यैन्द्रया गार्हपत्यमुपति-
ष्ठते" इत्यग्निहोत्रप्रकरणे श्रूयते । तत्र मन्त्रस्य इन्द्रप्रकाशनसामर्थ्य-
रूपात् लिङ्गात् इन्द्रोपस्थानाङ्गत्वे प्राप्ते, ऐन्द्रया इति तृतीयाश्रुत्या
गार्हपत्यमिति द्वितीयाश्रुत्या च गार्हपत्योपस्थानाङ्गत्वेन विधानात्
लैङ्गिक इन्द्रोपस्थाने विनियोगो बाध्यते । श्रुतिर्हि स्वतो विनियो-
जिका । लिङ्गन्तिवन्द्रप्रकाशनसामर्थ्यमालोच्य ऐन्द्रयेन्द्रमुपतिष्ठते
इति श्रुतिकल्पनाद्वारा विनियोजकमिति वाच्यम् । तच्चात्रन सम्भवति ।

यत्र श्रुतिविनियोगो नास्ति "अग्नये जुष्टं निर्वपामि" इत्यादौ,
तत्र मन्त्रस्य निर्वापप्रकाशनसामर्थ्यमालोच्य 'अनेन मन्त्रेण निर्वापं
कुर्यात्' इति श्रुतिकल्पनाद्वारा लिङ्गं विनियोजकं भवत्येव । श्रुति-
कल्पनाप्रतिबन्धकाभावात् ।

(१) "शुन्धध्वं दैव्याय कर्मणे देवयज्यायै" इति मन्त्रस्वरूपम् ।

(२) नेन्द्र सश्वषीत्यतः नकारमपकृष्य "हे इन्द्र कदाचिदपि स्तरीः हिंसकः
नासि" इत्यर्थो बोध्यः ।

तथा “स्योनन्ते सदनं कृणोमि” “तस्मिन् सीद” इत्यत्र तस्मिन्निति तच्छब्दस्य पूर्ववाक्यार्थसापेक्षतया एकवाक्यत्वभानात् वाक्यप्रमाणेन द्वयोरेकमन्त्रत्वं भाति, लिङ्गेन भिन्नमन्त्रत्वं भाति । आद्यस्य सदनप्रकाशनसामर्थ्यात्, “तस्मिन् सीद” इत्यस्य सादनप्रकाशकत्वात् । तत्र वाक्यापेक्षया लिङ्गस्य प्रावल्यात् वाक्यं बाधित्वा लिङ्गेन “स्योनन्ते” इत्यस्य सदनाङ्गत्वम्, “तस्मिन् सीद” इत्यस्य सादनाङ्गत्वमिति निर्णयः ।

“स्योनं त” इत्यस्य “तस्मिन् सीद” इत्यनेनैकवाक्यत्वबलात् यथाकथञ्चित् सादनसामर्थ्यरूपं लिङ्गं कल्पयित्वा ‘अनेन विशिष्टमन्त्रेण सादनं कुर्याद्’ इति श्रुतिः कल्पनीया । सदनप्रकाशनरूपप्रत्यक्षलिङ्गेन कल्पितया ‘स्योनं त इत्यनेन सदनं कुर्याद्’ इति श्रुत्या “स्योनन्त” इत्यस्य शीघ्रं सद्ने विनियोगे सति तेनैव मन्त्रस्य नैराकाङ्क्षयात् वाक्यप्रमाणात् लिङ्गं कल्पयित्वा श्रुतिकल्पना प्रतिबध्यते विलम्बितत्वादिति लिङ्गेन वाक्यस्य बाधः ।

एवं वाक्येन प्रकरणस्य, प्रकरणात् क्रमस्य, क्रमात्समाख्याया बाधो वेदितव्यः । तथा श्रुत्या वाक्यादेरपि बाधः । तदेवमङ्गताबाधकप्रमाणानि श्रुत्यादीनि निरूपितानि ।

तच्चाङ्गत्वं शेषत्वं—पारार्थ्यमिति यावत् । परोद्देशेन प्रवृत्तकृतिव्याप्यत्वं पारार्थ्यम्(१) । प्रयाजादीनां दर्शपूर्णमासोद्देशेन प्रवृत्तपुरुषकृतिव्याप्यत्वात् लक्षणसङ्गतिः । दर्शादेः प्रयाजाद्युद्देशेन प्रवृत्तकृतिविषयत्वाभावाच्चातिव्याप्तिः । केवलप्रयाजानुद्दिश्य कस्यचिदपि पुरुषस्याप्रवृत्तेः ।

तान्यङ्गानि द्विविधानि सन्निपत्योपकारकाणि, आरादुपकारकाणि चेति । यान्यङ्गानि साक्षात्परम्परया वा प्रधानयागशरीरं नि-

(१) परोद्देशेन प्रवृत्तस्य या कृतिस्तद्व्याप्यत्वम् । तच्च न कृतिसाध्यत्वम् । देशकालपुरुषादावव्याप्तेः । अतएव कृतिसमवायित्वविषयत्वादिरूपमपि न । किन्तु तादृशकृतौ कारकत्वेन विहितत्वम् । तेन न कुत्राप्यव्याप्यादिशङ्केति भाट्टदीपिकायां विस्तरः ।

व्याघ्र तद्द्वारा तदुत्पत्त्यपूर्वोपयोगीनि तानि सन्निरूप्योपकारकाणि । यथा-ब्रीह्यादिद्रव्याणि, तत्संयुक्तावहनननप्रोक्षणादीनि, अग्न्यादिदेवतातत्संयुक्तयाज्यानुवाक्यावचनादीनि च । अत्र प्रोक्षणादेर्वीहिगतातिशयद्वारा, अवहननादेस्तुषविमोकादिरूपद्रष्टृद्वारा, ब्रीह्यादीनां पिष्टद्वारा पुरोडाशनिष्पादकत्वं, तद्द्वारा यागशरीरतदुत्पत्त्यपूर्वहेतुत्वञ्च । याज्यानुवाक्यादेर्देवतासंस्कारद्वारा देवतायाश्च साक्षाद्यागशरारनिर्वर्तकत्वं तद्द्वारा तदुत्पत्त्यपूर्वोपयोगित्वञ्च । यागस्य देवतोद्देशेन द्रव्यत्यागरूपत्वात् । द्रव्यदेवते हि योगस्वरूपमिति सिद्धान्ताच्च । एतान्येव सामवायिकानीत्युच्यन्ते ।

आत्मसमवेतापूर्वजनकान्यारादुपकारकाणि । यथा-प्रयाजाज्यभागानुयाजादीनि । एतानि द्रव्यगतं देवतागतं वा संस्कारं न जनयन्ति, किन्त्वात्मगतमद्रष्टुं जनयन्ति इत्यारादुपकारकाणि ।

तत्र सामान्यतः कर्म द्विविधम्—अर्थकर्म, गुणकर्म चेति । तत्रामगतापूर्वजनकं कर्म अर्थकर्म । यथा—अग्निहोत्रदर्शपूर्णमासा-प्रयाजादिकम् ।

गुणकर्म संस्कारजनकम् । तच्च द्विविधम्—उपयुक्तसंस्कारकम्, उपयोदयमाणसंस्कारकञ्चेति । तत्र उपयुक्तसंस्कारकं प्रतिपत्ति कर्म । उपयुक्तस्य आकीर्णकरस्य द्रव्यस्य विहितदेशे प्रक्षेपः प्रतिपत्तिरिति लक्षणात् । यथा इडाभक्षणकृष्णविषाणाप्रासनचतुरवत्तहोमादिकम् ।

नन्विडाभक्षणस्य प्रधानयागोपयुक्ताकीर्णकरपुरोडाशद्रव्यप्रक्षेपात्मकत्वात् प्रतिपत्तित्वं युक्तम्, होमस्य तु यागोपयुक्तद्रव्यसंस्कारकत्वाभावात् कथं प्रतिपत्तित्वम् ? होमस्य यागसमानकालोत्पत्तेन होमसंस्कार्यस्य चतुरवत्तादेरुपयुक्तत्वाभावादिति चेद् । अत्राहुः—उपयुक्तसंस्कारमात्रं प्रतिपत्तिः, न तु प्रधानयागोपयुक्तत्वम् । तथा सति पशोर्विशसनान्तरं वपाहृद्याद्युद्धरणकालकर्त्तव्यलोहितशकृन्निरसनस्य प्रतिपत्तित्वाभावप्रसङ्गात्, यागोपयुक्तद्रव्यप्रक्षेपरूपत्वाभावात् । तथा कृष्णविषाणाप्रासनस्यापि प्रतिपत्तित्वं न स्यात्, यागाङ्गभूतकण्ड्वयनोपयुक्तत्वेऽपि यागोपयुक्तत्वाभावात् । अतो यत्र

कचनोपयोगमात्रं विवक्षितम् । यत्र कचिदुपयोगस्त्वत्रप्यास्ति, वपा-
हृदयाद्युद्धरणेनोपयुक्तस्य पशोः सम्बन्धिनः शकृल्लोहितस्य आको-
र्णकरस्य प्रतिपत्त्यपेक्षत्वात् ।

एवं यथाकथञ्चिदुपयोगो होमस्थलेऽप्यस्ति ।

तथाहि, प्रतिपत्तिस्त्रिधा—प्रधानोत्तरकाला, प्रधानसमकाला,
प्रधानपूर्वकाला चेति । तत्र—माद्या इडाभक्षणादिका । द्वितिया हो-
मादिका । तथाहि—दर्शपूर्णमासप्रकरणे श्रूयते—“सकृदुपस्तृणाति”
“द्विर्हविषोऽवधति” “सकृदभिधारयति” “चतुरवत्तञ्जुहोति” इति ।
तत्र चतुरवत्तवाक्ये होमानुवादेन चतुरवत्तद्रव्यं तत्साधनत्वेन न वि-
धीयते, होमस्याप्राप्तत्वेनानुवादासम्भवात् । न च यदाग्नेयवाक्याद्धो-
मप्राप्तिः, तद्वाक्यस्य यागविधायकत्वात् । न च योगहोमयोरभेद
इति वाच्यम् । देवतोद्देशेन द्रव्यत्यागस्य यागशब्दार्थत्वात्, प्रक्षे-
पविशिष्टस्य यागस्य होमशब्दार्थत्वात् । तत्राग्नेयचोदनया यागस्य
प्राप्तत्वेऽपि प्रक्षेपस्य शक्त्याऽप्राप्तत्वेनानुवादासम्भवात् । किन्तूप-
स्तरणद्विरवदानाभिधारणवाक्यैः प्राप्तं चतुरवत्तमुद्दिश्य तत्संस्का-
रत्वेन प्रक्षेपो जुहोतीत्यनेन विधीयते । स च संस्कारः प्रतिपत्तिरूप
एव । “अग्नये जुष्टमभिधारयामि” इत्यादिनिदर्शयार्थाङ्गभूताग्न्यादि-
देवतार्थतया यथाकथञ्चिदुपयुक्तस्य पुरोडाशस्य प्रतिपत्त्यपेक्षया
तदवयवद्रव्यवदानकर्मकप्रक्षेपस्य प्रतिपत्तिकर्मत्वौचित्यात् ।

स च संस्कारः प्रधानसमकालः होमो हि “वषट्कृते जुहोति” इति
विधानात्—वषट्कारोत्तरक्षणे अध्वर्युणा कर्त्तव्यः । यागोऽपि तस्मि-
न्नेव क्षणे, यागस्य स्मरणार्थेन वषट्कारेण स्मारितः सन् यजमाने
नानुष्ठेय इति तयोयौगपद्यसम्भवात् । तदिदं सर्वप्रदानाधिकरणवा-
त्तिके स्थितम् (पू० मी० अ० ३० पा० ४० अधि० १४ सू० ३७)

प्रधानपूर्वकाला प्रतिपत्तिः यथा—“शकृत्सम्प्रविध्यति” “लोहितं
निरस्यति” इति शकृत्सं प्रवेधनलोहितनिरसने । इदमपि “पशाव-
नालम्भात् लोहितशकृतोरकर्मत्वम्” इत्यधिकरणे (पू० मी० अ० ४
पा० १ अधि० १२ सू० २७) स्थितम् ।

उपयोद्यमाणसंस्कारोऽप्यनेकविधः—साक्षाद्विनियुक्तसंस्कारः, साक्षाद्विनियुक्तस्य यदुपकारकं तत्संस्कारः, विनियोद्यमाणसंस्कारश्चेति । तत्र आद्यो यथा—“ब्रीहीनवहन्ति” इत्यादिः “ब्रीहिभिर्यजेत” इत्यादिवाक्यविनियुक्तब्रीहीणामवहननसंस्कारः । द्वितीयो यथा—“वत्समालमेत” इति । दोहाङ्गत्वेन साक्षाद् विनियुक्तस्य गोद्रव्यस्य उपकारको यो वत्सः तत्संस्कारकमिदमालम्भनम् । तृतीयो यथा—“तप्ते पयसि दध्यानयति” इति । अत्र “सा वैश्वदेव्यामिक्षा” इति वाक्येन तच्छब्देन निर्दिश्य वैश्वदेवयागाङ्गत्वेन विनियोद्यमाणं यत्पयस्तत्संस्कारकत्वात् विनियोद्यमाणसंस्कारकं दध्यानयनम् । पशुपुरोडाशयागस्तूपयुक्तोपयोद्यमाणदेवतासंस्कारार्थः, त्यागांशे अद्वष्टार्थश्च । अत्र तत्संस्कार्य्याग्नीषोमदेवताया वपायागे उपयुक्तार्थत्वात्, हृदयाद्यङ्गयागेषु उपयोद्यमाणत्वाच्च । श्विष्टकृयागो द्रव्यांशे देवतांशे चोपयुक्तसंस्कारार्थः, त्यागांशे अद्वष्टार्थश्च । सूक्तवाकसाधनकं प्रहरणमपि तथैव । उत्तमप्रयाजो यद्यमाणदेवतासंस्कारत्वात्तदंशे उपयोद्यमाणसंस्कारः, इतरांशे अद्वष्टार्थः । हृदयादिहविर्यागात्पूर्वं क्रियमाणो वसाहोमोऽपि वसांशे प्रतिपत्तिरितरांशे अद्वष्टार्थ इत्याद्युक्तम् ।

केचित्तु—उपयोद्यमाणसंस्कारभिन्नसंस्कारकर्मत्वं प्रतिपत्तिकर्मत्वम् । चतुरवचद्रव्यस्य होमेन भस्मीभूतस्य होमे उपयोद्यमाणत्वाभावात् तद्भिन्नत्वं होमेऽस्तीति लक्षणसङ्गतिरित्याहुः ।

अत्रायं विशेषः—अर्थकर्मणि द्रव्यापेक्षया कर्मणः प्राधान्यम्, कर्मणि द्रव्यस्य गुणत्वम् । यथा अग्निहोत्रादौ द्रव्यादेर्गुणत्वम् । गुणकर्मणि द्रव्यस्य प्राधान्यं, द्रव्ये च कर्मणो गुणत्वम् । ब्रीहीन् प्रोक्षति अवहन्तीत्यादौ द्वितीयया ब्रीहीणां क्रियासाध्यत्वप्रतीतेः क्रियापेक्षया द्रव्यस्य प्राधान्यं प्रोक्षणादिक्रियायास्तदपेक्षया गुणत्वमिति ।

पुनरपि गुणकर्म चतुर्विधम्—उत्पत्त्याप्तिविकृतिसंस्कृतिमेदात् । तत्रोत्पत्तिसंस्कारो यथा—“अग्नीनादर्धात” इति । मन्त्रवि-

शेषैः सम्भारेषु निधापिता अप्याहवनीयादय उत्पद्यन्त इत्याहवनी-
याद्युत्पत्तिहेतुभूतसंस्कारजनकत्वात् आधानस्य उत्पत्तिसंस्कारत्वम् ।
आप्तिसंस्कारो यथा—“स्वाध्यायोऽध्येतव्य” इति । अध्ययनेन
स्वाध्याय आप्यत इत्याप्तिसंस्कारोऽयम् । विकृतिर्यथा—“व्रीहीन्
अवहन्ति” इति व्रीहिगतवैतुष्यरूपविकृतिजनकत्वादवहनं विकृति-
संस्कारः । संस्कृतिर्यथा “व्रीहीन् प्रोक्षति” इति । अत्राधानमध्ययनञ्च
स्वतःत्रं गुणकर्म न तु कृत्वङ्गम् । प्रोक्षणादिकं सर्वं कृत्वङ्गं गुणकर्मैति
ध्येयम् ।

अर्थकर्म त्रिविधम्—नित्यनैमित्तिककाम्यभेदात् । तत्र—“याव-
ज्जीवमग्निहोत्रं जुहोति” “सायं जुहोति” “प्रातर्जुहोति” इति । जीवता
पुरुषेण सायंप्रातः कालयोनियमेन कर्त्तव्यतया अवगतमग्निहोत्रादिकं
नित्यम् । “अग्नये पथिकृते पुरोडाशमष्टाकपालं निर्वपेत्” इति दर्श-
पूर्णमासातिपात्तनिमित्तकपथिकृदिष्ट्यादिकं नैमित्तिकम् ।

नित्यनैमित्तिकयोरकरणे प्रत्यवाय एव, कृते फलं नास्तीति केचित् ।
आये तु दुरितनिवृत्तिः फलमस्ति—

नित्यनैमित्तिकैरेव कुर्वाणो दुरितक्षयम् ।

इत्यादिवाक्यैः प्रत्यवायनिवृत्तेः फलत्वेन श्रूयमाणत्वात् ।

न चैवं तयोऽपि काम्यत्वापत्तिः फलवत्त्वादिति वाच्यम् । फल-
कामनापूर्वकानुष्ठानाभावात्, तत्तद्विधिवाक्ये फलकाममुद्दिश्य तद-
र्थफलसाधनत्वेन विधानाभावाच्च काम्यत्वानुपपत्तेः ।

काम्यमपि कर्म त्रिविधम्—केवलम् ऐहिकफलकम्, आमुष्मि-
कफलकम्, ऐहिकामुष्मिकफलकञ्चेति । तत्राद्यं यथा—कारीय्यादि ।
तत् तत्समयवत्तिशुष्यत्सस्यसञ्जीवनहेतुवृष्टिकामिना क्रियते, न
कालान्तरमाविष्टकामेन, जन्मान्तरीयवृष्टिकामेन वा ।

केवलामुष्मिकफलकं यथा—स्वर्गाद्यर्थदर्शपूर्णमासादिकम् । स्व-
र्गस्य इहलोकभोग्यत्वाभावात् ।

ऐहिकामुष्मिकसाधारणफलकं यथा—“वायव्यं श्वेतमालभेत भू-
तिकामः” इति भूत्यादिफलकमित्यन्यत्र विस्तरः ।

ननु दर्शपूर्णमासादिकर्मणां व्रीह्यादिद्रव्याणाञ्च प्रत्यक्षत्वेन लौकिकत्वात् कथं वेदस्यालौकिकार्थबोधकत्वमिति चेन्न । कर्मणां प्रत्यक्षत्वेऽपि तेषां स्वर्गादिफलसाधनत्वमप्रत्यक्षमिति 'तत्फलसाधनतया तत् कर्म कर्तव्यम्' इत्येवं फलसाधनतया कर्मकर्तव्यताबोधकस्य वेदस्यालौकिकार्थबोधकत्वात् । एवं व्रीह्यादीनां (१)यागादिक्रियासाधनत्वं न प्रत्यक्षवेद्यमिति तद्वोधकस्यापि वेदवाक्यस्यालौकिकार्थबोधकत्वमिति न दोषः ।

इदानीं विधिवाक्यस्य विधायकत्वप्रकारः कथ्यते—

तत्र "स्वर्गकामो यजेत" इत्यत्र यजिधातोरुपरितने तत्प्रत्यये धर्मद्वयमस्ति-आख्यातत्वं लिङ्त्वं चेति । तत्र आख्यातत्वं सर्वलकारसाधारणं तदवच्छेदेन लिङ्प्रत्ययः पुरुषप्रवृत्तिरूपाम् आर्थभावनां प्रतिपादयति । सा चार्थभावना किं, केन, कथमिति अंशत्रयविशिष्टा । तथाहि-यजेत इत्यत्र प्रथमं प्रत्ययेन 'भावयेद्' इति प्रतीयते । सुबन्ताभिहितानां सर्वेषां कारकाणां तिङन्ताथेक्रियान्वयनियमे सति तिङन्तार्थस्य प्राधान्यात् । तत्र च प्रकृत्यर्थापेक्षया प्रत्ययार्थस्य प्राधान्यात् प्रथमं प्रत्ययार्थभावनाया उपस्थितिर्युक्ता । ततः करोतिसमानार्थकभावयतेः सकर्मकत्वात् 'किम्भावयेत्' इति कर्माकाङ्क्षायां भिन्नपदोपात्तोऽपि स्वर्गो भाव्यत्वेनान्वेति । भाव्यत्वेन कर्मत्वेनेत्यर्थः । साध्यत्वेनेति यावत् । न तु समानपदोपात्तोऽपि धात्वर्थो भाव्यत्वेनान्वेति । दुःखात्मकस्य यागस्य ईप्सिततमत्वरूपकर्मत्वायोग्यत्वात् । स्वर्गस्य त्वानन्दोत्पन्नकत्वेन ईप्सिततमतया कर्मत्वेनान्वयोग्यत्वात् । ततश्च 'स्वर्गं भावयेद्' इति बोधो भवति । ततः 'केन' इति करणाकाङ्क्षायां समानपदोपात्तो यागः करणत्वेनान्वेति- 'यागेन स्वर्गं कुर्याद्' इति । ततः 'कथं यागेन स्वर्गं कुर्याद्' इति कथम्भावाकाङ्क्षायाम्—अग्न्यन्वाधानावहननादिजन्यदृष्टोपकारेण प्रयाजादिजनितादृष्टोपकारसहितेन यागेन स्वर्गं कुर्यादिति

अग्न्यन्वाधानप्रयाजादिकमङ्गजातम् इतिकर्त्तव्यतात्वेनाऽन्वेति । कथम्भावाकाङ्क्षापूरकत्वमितिकर्त्तव्यतात्वम् । यथा-‘ओदनकामः पचेत्’ इत्यत्र लिङा भावना प्रतीयते । किं तत्र भावयेदित्याकाङ्क्षायाम् ओदनो भाव्यत्वेनान्वेति, केनेत्याकाङ्क्षायां पाकेनेति लभ्यते, कथमित्याकाङ्क्षायां तृणफूत्कारसहितेनेति । ततश्च तृणफूत्काराद्युपकृतेन पाकेन (तेजः संयोगेन) ओदनम्भावयेदिति वाक्यार्थः सम्पद्यते तद्वद्वेदेऽपि बोध्यम् ।

स एव लिङ्प्रत्ययो लिङ्त्वावच्छेदेन शब्दभावनां प्रेरणाख्यामभिधत्ते । लोकेऽपि “गामानय” इत्याचार्यवाक्यश्रवणानन्तरम् ‘अयमाचार्यो मां गवानयने प्रेरयति’ इति प्रेरणाख्यव्यापारं ज्ञात्वैव शिष्यो गवानयने प्रवर्त्तत इत्यन्वयव्यतिरेकाभ्यां प्रेरणाज्ञानं प्रवृत्तिकारणम् । प्रेरणाज्ञानस्य चान्वयव्यतिरेकाभ्यां लिङादिश्रवणजन्यत्वावधारणात् लिङादेः प्रेरणायां शक्तिर्लोके गृह्यत इति वेदेऽपि नञैव शक्तिकल्पनौचित्यात् । इयांस्तु विशेषः-लोके गवानयनादिप्रवृत्त्यनुकूलः प्रेरणाख्यो व्यापारः प्रयोक्तृपुरुषगताभिप्रायविशेषः, वेदे तु प्रयोक्तृपुरुषाभावात् लिङादिशब्दनिष्ठ एव स इत्यङ्गोक्तिर्यते । अत एव शब्दनिष्ठव्यापारत्वाच्छब्दादी भावनेत्युच्यते, यागहोमादिविषयकप्रवृत्तिहेतुत्वात् प्रवर्त्तना प्रेरणेति चोच्यते ।

सैषा शाब्दभावनाऽपि अंशत्रयविशिष्टा । तत्र पुरुषप्रवृत्तिरूपाऽऽर्थभावना भाव्यत्वेनान्वेति । अध्ययनावगतलिङादिकं करणत्वेनान्वेति । अर्थवादप्रतिपाद्यप्राशस्त्यज्ञानमितिकर्त्तव्यतात्वेनान्वेति । तत्र “साङ्गवेदाध्येतारोऽधीतव्याकरणनिगमनिरुक्तादिवशाद् व्युत्पत्तिमन्तः पुरुषा अध्ययनगृहीतस्वाध्यायगतलिङादिभिः प्राशस्त्यज्ञानसचिवैर्यागाद्यर्थं स्वकर्त्तव्यत्वेन बुद्ध्वा यागादीननुतिष्ठेयुः” इति शाब्दभावनावोधः । अनुतिष्ठेयुः, अनुष्ठानं कुर्तुरित्यर्थः । अनुष्ठानं प्रवृत्तिः । तेन पुरुषप्रवृत्तेः शब्दभावनाभाव्यत्वमक्षतम् ।

इत्यञ्च शाब्दभावना ज्योतिष्टोमादिप्रातिस्त्रिकवाक्येषु स्वरूपेण प्रतीयमानाऽपि कर्त्तव्यत्वेन न प्रतीयते । अर्थभावनाया एव तेषु

कर्तव्यत्वावगमात् , किन्तु “स्वाध्यायोऽध्येतव्य” इति वाक्ये एव कर्तव्यत्वेन प्रतीयते । न चात्रार्थभावनाया एव विधेयत्वमिति वाच्यम् । “स्वाध्यायोऽध्येतव्यः” इतिवाक्यस्यार्थभावनाया एव सकलविधिवाक्यस्थशब्दभावनारूपत्वात् ।

तथाहि—अधिपूर्वकाद् “इङ् अध्ययने” इति धातोः कर्मणि तव्यप्रत्ययो विहितः । कर्म च स्वाध्यायः प्रधानम् , तत् संस्कार-कमध्ययनं गुणकर्म । ग्रीहिसंस्कारकप्राक्षणादिवत् । अध्ययनजनि-तग्रहणसंस्कारविशिष्टस्वाध्यायस्य प्रयोजनाकाङ्क्षायां स्वाध्यायगततत्तल्लिङादिविशिष्टवाक्यसामर्थ्यलभ्यं यद् अनुष्ठानौपधिकयागादिरूपार्थज्ञानं तदेव-दृष्टत्वात् , तत्तत्कर्मानुष्ठानद्वारा स्वर्गादिरूपा-लौकिकश्रेयः साधनत्वाच्च प्रयोजनम् । कर्मावबोधं विना कर्मानुष्ठानायोगात् । न त्वदृष्टं प्रयोजनम् । दृष्टफले सम्भवत्यदृष्टफलक-ल्पनाऽयोगात् । तथाच स्वाध्यायविधिनैव स्वाध्यायगतविधिवाक्यगतलिङादिप्रतिपादिताः सर्वाः शाब्दभावनाः अंशत्रयविशिष्टाः कर्तव्यत्वेन विधीयन्ते । साङ्गवेदाध्ययनेन व्युत्पन्नाः पुरुषाः अध्ययनगृहीतस्वाध्यायगतलिङादिभिरर्थवादावगतप्राशस्त्यरूपाङ्गसचिवैः फलवद्यागदिकर्तव्यतां बुद्ध्या यागादीननुतिष्ठेयुरिति । अनुतिष्ठेयुः कुर्युरित्यर्थः । तत्र पुरुषप्रवृत्तेर्भाव्यत्वेनान्वयात् , अध्ययनावगतलिङादेः करणत्वेनान्वयात् प्राशस्त्याज्ञानस्येतिकर्तव्यतात्वेनान्वयात् शब्दभावनाया अपि अंशत्रयवैशिष्ट्यम् अर्थभावनाया इवेष्टम् ।

तत्र समीहितस्वार्गादिभाव्यकत्वभानमपि विधिवशादेव । प्रवर्त्तनापरो विधिः यागादेः पुरुषार्थासाधनत्वे तत्र पुरुषं प्रवर्तयितुं न शक्नोतीति स्वभाव्यपुरुषप्रवृत्तिविषयस्य यागादेः पुरुषाभिलषितस्वर्गादिसाधनत्वमापादयति(१) । अन्यथा स्वस्य प्रवर्तनात्वमेव न स्यात् । प्रवृत्तिहेतुव्यापारस्यैव प्रवर्तनात्वात् । लङादिस्थले तु प्रव-

(१) अनेन इष्टसाधनत्वस्य न विध्यर्थत्वं किन्तु प्रवर्तनाया एवेति ध्यानि-तम् । इदं च परमलघुमञ्जूषादिप्पण्यां स्पष्टीकृतमिति तत्तत्रैव द्रष्टव्यम् ।

र्त्तनात्मकविधेरभावादार्थभावनायाः पुरुषार्थभाव्यत्वनियमो नास्ति ।

भावनात्वं नाम भवितुः प्रयोजकव्यापारत्वम् । तत्रार्थभावनायां भवितुर्जायमानस्य स्वर्गादेः प्रयोजकव्यापारत्वात् लक्षणसङ्गतिः । शाब्दभावनायामपि पुरुषप्रवृत्तिरूपस्य भवितुः प्रयोजकव्यापारत्वात् लक्षणसङ्गतिः ।

ननु “ज्योतिष्टोमेन स्वर्गकामो यजेत” इत्यत्र यागेन स्वर्गं भावयेदित्यर्थवर्णने ज्योतिष्टोमपदस्य कथमन्वयः इति चेन्न । भावनाकरणत्वेनाभिमतयागनामत्वेनान्वयात्—‘ज्योतिष्टोमनामकेन यागेन’ इति ।

कथं तन्नामत्वमिति चेन्न । ज्योतिराख्यास्त्रिवृदादिस्तोमा अस्मिन् सन्तीति व्युत्पत्त्या यागनामत्वात् । यागस्य त्रिवृदादिस्तोमसम्बन्धः केनावगम्यते इति चेन्न । “त्रिवृत्, पञ्चदशः, सप्तदश एकविंशः” इति वाक्यान्तरेण एतच्छब्दार्थस्य तत्सम्बन्धावगमात् । एवं शास्त्रोक्तैस्तत्प्रख्यादिभिर्हतुभिस्तत्र तत्र नामत्वं बोध्यम् ।

शास्त्रे हितप्रख्य—तद्व्यपदेश-योगिक-वाक्यभेदैश्चतुर्भिर्नामत्वं प्रतिपादितम् । तथाहि—“अग्निहोत्रं जुहोति” इत्यत्र अग्निहोत्रशब्देन अग्निदेवतारूपो गुणो न विधीयते, “अग्निर्ज्योतिर्ज्योतिरग्निः स्वाहेति सायं जुहोति” इति वाक्यविहितेन मन्त्रेण देवतायाः प्राप्तत्वात् । किन्तु अग्निप्रख्यापकम् (अग्निप्रापकं) यच्छास्त्रान्तरम्—“अग्निर्ज्योतिर्ज्योतिरग्निः” इत्यादिकम्, तेन प्राप्तमग्निसम्बन्धं निमित्तोक्त्य अग्नये होत्रं होमोऽस्मिन्निति बहुव्रीहिणा अग्निहोत्रपदस्य होमनामधेयत्वम् । न च होमस्य प्रत्ययवाच्यार्थभावनायां करणत्वात् तन्नामत्वे “अग्निहोत्रेण” इति तृतीया स्यात् “ज्योतिष्टोमेन” इति वार्त्तितं वाच्यम् । द्वितीयाया एव लक्षणया करणार्थकत्वात् । ‘नासाधितं करणम्’ इति न्यायेन असाधितस्य करणत्वायोगात् अर्थात् प्राप्तहोमगतसाध्यत्वानुवादकत्वेन वा द्वितीयोपपत्तेरिति तत्प्रख्यन्यायादत्र नामधेयत्वम् ।

तथा—“श्येनेनाभिचरन् यजेत” इत्यत्र श्येनपदं यागनामधेयम्,

न तु यागाङ्गत्वेन श्येनपाक्षरूपगुणविधिः । “यथा ह वै श्येनो निप-
त्यादत्ते एवमेवायं द्विषन्तं भ्रातृव्यं निपत्यादत्ते यममि वरति श्येनेन”
इत्युपमानोपमेयव्यपदेशानुपपत्तिप्रसङ्गात् । ‘श्येनपक्षी यथा पद-
न्तरं निपत्यादत्ते एवमयमपि श्येननामकः कर्मविशेषो भ्रातृव्यं शत्रुं
निपत्यादत्ते’ इति व्यपदेशः कर्मनामत्वपक्ष एव युज्यते । यागाङ्गतया
श्येनपक्षिविधौ तु स्वस्य स्वेनैवोपमानोपमेयभावः स्यात् । स चा-
युक्तः । तस्माच्छ्रुतेन तुल्यताव्यपदेशाच्छ्रुतेनपदं कर्मनामधेयम् ।
ततश्च ‘अभिचरन् शत्रुवधकामः श्येननामकेन यागेन अभिचारं भाव-
येद्’ इति वाक्यार्थः ।

नन्वेवमप्यभिचारस्यापि वेदाक्तत्वात् आभिचारिके कर्मण्या-
स्तिकानामपि प्रवृत्तिः स्यादिति चेन्न । वेदाक्तोऽप्यभिचारो वेदवि-
हितो न भवति फलत्वात् । ‘फलं न विधेयं किन्तु फलमुद्दिश्य तत्सा-
नत्वेन कर्मैव विधेयम्’ इति सिद्धान्तात् । अतोऽभिचारस्याविहित-
त्वेन प्रत्यवायजनकत्वम् ।

एवम् “उद्भिदा यजेत पशुकाम” इत्यत्र पशुरूपफलाय विधित्सि-
तस्य यागस्य उद्भिदपदनामधेयम्, न तु यथाकथञ्चित् प्राप्तयागमु-
द्दिश्य तदङ्गतयोद्भिद्रूपगुणविधिः । दध्यादिवदुद्भिन्नामकस्य गुणस्या-
प्रसिद्धत्वात् । यागे तु ‘उद्भिद्यते फलमनेन’ इति यागसम्भवाद्
यागनामत्वम् ।

ननु ‘उद्भिद्यते भूमिरनेन’ इतियोगवशेन खनित्रादावप्युद्भिदः
प्रयोगसम्भवात् खनित्रादिगुणविधिः किन्न स्यादिति चेन्न । एतादृ-
शस्थले गुणावधिः क्वापि वक्तुं न शक्यते । विरुद्धत्रिकद्वयसमावे-
शाख्यदोषप्रसङ्गात् ।

तथाहि—“उद्भिदा यजेत पशुकाम” इत्यत्र मानान्तरेणाप्राप्तस्य
यागस्यानुवादासम्भवात् पशुकर्मकभावनायां करणत्वेन यागो
विधेयः—‘यागेन पशून् भावयेद्’ इति । ततश्च यागस्य विधेयत्वम्,
फलं प्रति शेषतया प्रतीयमानत्वात् गुणत्वम्, शेषतया अङ्गतयेत्य-
र्थः, फलसिद्ध्यर्थं पुंसाऽनुष्ठीयमानत्वात् उपादयत्वमिति विधेयत्व-

गुणत्वोपादेयत्वात्मकमेकं त्रिकं यागे अस्ति । तथा यागोद्देशेनोद्भिद्गुणविधौ विधित्सितगुणापेक्षया प्राधान्यम्, उद्देश्यत्वम्, अनुवाद्यत्वञ्चेति द्वितीयं त्रिकम् । तदेतत् त्रिकद्वयं परस्परविरुद्धम् एकस्मिन् यागे प्रसज्येत, अतो न गुणविधिः ।

न च “सोमेन यजेत” इत्यत्र विरुद्धत्रिकं विनैव सोमशब्दस्य सोमवति यागे लक्षणामङ्गाकृत्य, सोमवता यागेनेष्टं भावयेद् इति सोमविशिष्टयागविधानाद् यथा सोमरूपगुणविधिः, तद्वद् उद्भिदपदस्यार्थमन्वर्थलक्षणयाऽत्रोद्भिद्गुणविधिः स्यादिति वाच्यम् । सोमादौ गत्यन्तराभावान्मन्वर्थलक्षणया विशिष्टविध्यङ्गीकारात् । उद्भिदादौ नामत्वेन गतिसम्भवाद्विशिष्टविध्यङ्गीकारायोगात् । तस्माद्योगवशादुद्भिदादीनां नामत्वम् ।

तथा—“चित्रया यजेत पशुकाम” इत्यत्र चित्रापदं प्राजापत्यनामधेयम् । “दधि मधुघृतमापो धानास्तण्डुलास्तसंसृष्टं प्राजापत्यम्” इति सामानाधिकरण्याद् यो दध्यादिद्रव्यषट्कस्य प्रजापतिदेवतासम्बन्धः श्रुतः तेनानुमितो यागो विधीयते । विहितस्य यागस्य फलाकाङ्क्षायां “चित्रया यजेत” इति वाक्यं फलसम्बन्धविधायकम् । तत्र फलार्थत्वेन पुनर्विधिरिति अस्य प्राजापत्ययागस्य दध्यादिविचित्रद्रव्यकत्वात् चित्रापदं कर्मनामधेयम्, न तु “अग्नीषोमीयं पशुमालभेत” इति वाक्यप्राप्तपशुयागं ‘यजेत’ इत्यनूय चित्रत्वस्त्रीत्वरूपगुणद्वयविधानम् । मानान्तरप्राप्तं कर्मोद्दिश्य तत्रानेकगुणविधाने वाक्यभेदात् । तदुक्तम् ‘प्राप्ते कर्मणि नानेके विधातुं शक्यते गुणः’ इति ।

मानान्तरप्राप्ते कर्मणि त्वनेकदेवताऽष्टाकपालपुरोडाशामावास्यापौर्णमास्याद्यनेकगुणविशिष्टा द्रव्यदेवतासम्बन्धेनानुमितो यागो विधीयते इति सिद्धान्तः । तदुक्तम्—

‘अप्राप्ते तु विधीयन्ते बहवोऽप्येकयत्नतः’ इति ।

अथ—यथा “पशुना यजेत” इत्यत्र मानान्तरप्राप्तयागमुद्दिश्य तदङ्गतया ‘पशुना’ इत्येकपदोपात्तानां पशुद्रव्यतद्गतलिङ्गसङ्ख्यानां त्रयाणां

वाक्यभेदं विनैव विधिरङ्गीकृतः, तद्वद्वाप्येकपदोपात्तचित्रत्वस्तीत्व-
विशेषितपशुद्रव्यकारकस्य विधानाच्च वाक्यभेदः । अत एव तत्र विधे-
यस्य पशोरुपादेयत्वात् तद्वत्तमेकत्वं यज्ञाङ्गतया विवक्षितमित्येकेनैव
पशुना यष्टव्यम्, “ग्रहं सम्मार्ष्टि” इत्यत्र उद्देश्यगतत्वादेकत्वमविव-
क्षितमिति सिद्धान्तप्रवादः कथम् ? “ग्रहं सम्मार्ष्टि” इत्यत्र ‘ग्रहम्’
इति द्वितीयया ग्रहस्येप्सिततमत्वेनोद्देश्यत्वात् प्रयोजनवत्त्वाच्च प्राधा-
न्यं गम्यते, सम्मार्गस्तु ग्रहं प्रति गुणभूतः ‘प्रतिधानं गुण आवर्त्त-
नीय’ इति न्यायाद् ‘यावन्तो ग्रहास्तेषां सर्वेषां सम्मार्ग’ इति निश्चये
सति, ‘कति ग्रहाः सम्मार्जनीयाः’ इति बुभुत्साया अभावाद् उद्देश्यग-
तमेकत्वं श्रूयमाणमप्यविवक्षितम् । यद्युच्येत-‘नेदमुद्देश्यगतं किन्तु
स्वयं विधेयम्’ ‘ग्रहं सम्मृज्याद्’ ‘यं सम्मृज्यात्तच्चैकम्’ इति ।
तथा सति विधेयभेदाद्वाक्यभेदः स्यात् । तथा बुभुत्साया अभावात्
विधानायोगाच्चेद् उद्देश्यगता सङ्ख्या न विवक्षिता, (पू० मी० अ०
३ पा, १ अधि० ७) । उद्देश्यगतमपि विशेषणं किञ्चिद्विवक्षितं यस्य
विशेषणस्य विवक्षां विना उद्देश्यप्रतीतिर्न पर्यवस्यति । यथा-तत्रैव
ग्रहत्वं विवक्षितम् । तद्विवक्षां विना उद्देश्यस्वरूपस्य ज्ञातुमशक्य-
त्वात् तेन ग्रहजातीयसाधनकसोमयागापूर्वार्थत्वाच्चमसेषु न सम्मार्ग
इति स्थितम् । (पू.मी.अ. ३ पा. १ अधि. ८) ।

“पशुना यजेत” इत्यत्र तु यागं प्रति पशुविधेयत्वाद् गुणभूतः,
प्रतिगुणं प्रधानावृत्तिर्नास्तीति कियद्भिः पशुभिः यागः कर्त्तव्य इत्या-
काङ्क्षायाम् एकवचनेन प्रतीयमानं विधेयगतमेकत्वं विवक्षितम् ।
बुभुत्सितत्वात् (पू. मी. अ. ४ पा. १ अधि. ५) ।

किञ्च लिङ्गसङ्ख्याविशेषितस्य पशुद्रव्यरूपकारकस्य एकपदो-
पात्तस्य विधेयत्वाद्विधेयपशुद्वारा तद्वत्लिङ्गसङ्ख्यादेरपि क्रियाङ्ग-
त्वादेकत्वं विवक्षितम् । अथवा तृतीयया विभक्त्याऽभिहितयोर्लिङ्गस-
ङ्ख्याविभक्त्यभिहिततया करणकारकशक्त्याऽऽत्मसात्कृतयोः प्राति-
पदिकार्थपशुद्रव्येण सम्बन्धमनादृत्य तद्वदेव साक्षात् क्रियाङ्गत्वेन

विधाने सति पश्चादरुणैकहायनीन्यायेन परस्परमन्वयः—यागाङ्गत्वेन विहितो यः स एकः पुमांश्चेति ।

यथा—“अरुण्या पिङ्गाद्या एकहायन्या गवा सोमं क्रीणाति” इत्यत्र कारकाणां क्रियान्वयनियमात् करणविभक्तिभिरारुण्यपिङ्गा-
ह्नीत्वादीनां चतुर्णां परस्परमनन्वितानामेव सोमक्रयणाङ्गत्वेन अन्वये
सति आरुण्यादेर्गुणस्यामूर्त्तस्य स्वतः क्रियासाधनत्वायोगात् क्रिया-
साधनैकहायनीगोपरिच्छेदकत्वेन पश्चात् परस्परं पार्ष्टिकान्वयः—
या एकहायनी गौः सा पिङ्गाक्षी अरुणेति, तद्वत् (पू० मी० अ० ३
पा० १ अधि० ६) । तदेवमुद्देश्यगतविशेषणमविवक्षितम्, उपादेश-
गतं विवक्षितमिति स्थितम् ।

एवञ्च चित्रापदेन चित्रत्वह्नीत्वोभयविशेषितपशुकारकस्य यजे-
तेति पदानूदितेऽग्नीषोमीयपशुयागे विधातुं शक्यत्वात् कथं नाम-
त्वमिति चेन्न ।

तथा सति प्रकृतस्य प्राजापत्ययागस्य फलसम्बन्धाकाङ्क्षस्य
हानम्, अप्रकृतस्य अग्नीषोमीययागस्य कल्पना च स्यात् । तद्द्व-
यमयुक्तम् । तस्माच्चित्रापदं कर्मनामधेयम् । एवं तत्प्रख्यादिभिर-
न्यतमेन सर्वत्र कर्मनामत्वमूह्यम् ॥ इत्थं विधिवाक्यस्य प्रामाण्यं
विचारितम् ।

अथार्थवादो विचार्यते ।

अर्थवादानान्तु स्वार्थपरत्वे प्रयोजनाभावादध्ययनविधिवशेन
फलवदर्थज्ञानार्थत्वस्यावश्यकत्वाद्विधेयगतप्राशस्त्यप्रतिपादनद्वारा
विध्येकवाक्यतया प्रामाण्यम् ।

स चतुर्विधः—निन्दा-प्रशंसा-परकृति-पुराकल्पभेदात् ।

तत्र निन्दाऽर्थवादो यथा—“असत्त्वं वा एतद् यदच्छन्दोमम्”

“अश्रुजं हि रजतं, यो वह्निषि ददाति पुराऽस्य संवत्सराद् गृहे रुद-
न्ति” इत्यादि ।

प्रशंसा यथा—“शोभतेऽस्य मुखं य एवं वेद” “वायुर्वै क्षेपिष्ठा
देवता वायुमेव स्वेन भागधेयेनोपधावति स एवैनं भूतिं गमयति”
इत्येवमादिः ।

परेण महता पुरुषेणेदं कर्म कृतमिति प्रतिपादकोऽर्थवादः पर-
कृतिः, यथा—“अग्निर्वा अकामयत” इत्यादिः ।

परप्रवक्तृकार्यादिप्रतिपादकः पुराकल्पः । यथा—“तमशपद्
धिया धिया त्वा वध्यासुः” इत्यादिः ।

तत्र निन्दाऽर्थवादस्य विधेयान्यनिन्दाद्वारा विधेयप्राशस्त्यपर-
त्वम् । “अश्रुजम्” इत्यादिरजतनिन्दाद्वारा विधेयभूतरजतदाननिषे-
धप्राशस्त्यपरत्वे विरोधाभावात् । इतरेषां त्रयाणां साक्षात् प्राशस्त्य-
परत्वमेव । “वायुर्वै” इत्यर्थवादस्य वायुः क्षिप्रगामित्वादतीव प्रश-
स्ता देवता, अतस्तद्वैवर्त्यं कर्म प्रशस्तमिति विधेयदेवतागतप्राशस्त्य-
प्रतिपादनद्वारा विध्येकवाक्यत्वम् ।

“अग्निर्वा अकामयत” इत्यस्य अग्निदैवत्यो यागः पूर्वकाले
अग्निना कृतत्वात् प्रशस्तः, आधिकादिदानोपन्यस्यैर्यजमानैरवश्यं
कर्त्तव्य इति विधेयकर्मगतप्राशस्त्यद्वारा विध्येकवाक्यत्वम् । एवम-
न्यत्राप्युक्तम् ।

कचित् कार्यान्तरमप्यस्ति, यथा “अक्ताः शर्करा उपदधाति”
इति विधौ “अक्ता” इतिपदेन द्रवद्रव्यसामान्यं प्रतीयते । तच्च द्रव्यं
किमिति सन्देहे “तेजो वै घृतम्” इत्यर्थवादाद् घृतमिति निश्चीयत इति
“तेजो वै घृतम्” इत्यर्थवादस्य सन्दिग्धार्थनिर्णायकत्वेन प्रामाण्यम् ।
इत्यर्थवादविचारः ।

अथ मन्त्रविचारः ।

मन्त्राणामपि अध्ययनविधिना कृतस्नस्वाध्यायस्य फलवदर्थज्ञा-
नार्थत्वमेव, न त्वद्वृष्टार्थत्वम् । दृष्टे सम्भवत्यद्वृष्टकल्पनायोगात् ।

प्रयोगकाले कर्मज्ञानं विना कर्मानुष्ठानायोगात् कर्मोपयिकमर्थज्ञानं मन्त्रैः क्रियते ।

न चोपदेष्टृवचनादिनाऽप्यर्थस्मरणसम्भवादनुष्ठानोपपत्तिरिति वाच्यम् । मन्त्रैरेवार्थं स्मृत्वाऽनुष्ठाने सति फलं भवति नान्यथेति नियमाङ्गीकारात् । नियमेनादृष्टस्याङ्गीकारात् । तदभावे तज्जन्यादृष्टलोपे तन्मूलं फलं न सिध्यतीति कल्पनात् ।

नन्वेवं मन्त्राणां स्वप्रकाशेऽर्थं विनियोग इति फलितम् । विनियोगो नाम शेषत्वेनान्वयः । शेषत्वं नाम अङ्गत्वम् । ततश्च “इमामगृभ्णन् रशनाम्” इति मन्त्रस्य रशनाग्रहणप्रकाशनसामर्थ्यमस्तीति रशनाग्रहणप्रकाशनसामर्थ्यरूपात् लिङ्गादेव रशनाग्रहणाङ्गत्वेऽपपत्तेः “इमामगृभ्णन् रशनामृतस्य इत्यश्वाभिधानीमादत्ते” इति वचनं किमर्थमिति चेत्—न ; परिसङ्ख्यात्वेत्वात् । चयनप्रकरणेऽश्वरशनाग्रहणम् , गर्दभरशनाग्रहणञ्चेति द्वयमस्ति । तत्र लिङ्गादश्वरशनायां मन्त्रप्राप्तावुच्यमानायां लिङ्गाविशेषाद्गर्दभरशनायामपि मन्त्रः प्राप्तः, अतो अश्वरशनायामेव मन्त्रः कार्यो न गर्दभरशनायामिति मन्त्रनिवृत्तिरूपपरिसङ्ख्याऽर्थोऽयं विधिः ।

सा च परिसङ्ख्या त्रिदोषा-स्वर्थत्यागः, परार्थस्वीकारः, प्राप्तवाधश्चेति । तत्र “अश्वाभिधानीमादत्ते” इति वाक्यस्य अनेन मन्त्रेणाश्वरशनाऽऽदानं कुर्यादिति स्वार्थः, स च त्यक्तः । गर्दभरशनातो मन्त्रनिवृत्तिः परार्थः, स च स्वीकृतः । गर्दभरशनायामपि लिङ्गात् प्राप्तस्य मन्त्रस्यानेन वाधश्च इति त्रिदोषा परिसङ्ख्या गत्यभावादङ्गीकृता । गत्यन्तरे सति सा न युक्ता ।

एवमष्टदोषदुष्टविकल्पोऽप्यगतिकोऽङ्गीकृतः । यथा यदाग्नेषोऽष्टाकपालः संस्कृतः पुरोडाशो यागाङ्गत्वेनावगतः । तत्र अपूपविशेषस्य पुरोडाशस्य प्रकृतिद्रव्याकाङ्क्षायाम अनियमेन यस्य कस्यचिद्द्रव्यस्य प्राप्तौ “व्रीहिभिर्जयेत्” इतिवाक्यात् व्रीहयो नियम्यन्ते, एवं “धवैर्यजेत्” इति वाक्याद्यवा अपि नियम्यन्ते, तयोरेकार्थत्वाद्विकल्पः ।

एवम् “अतिरात्रे षोडशिनं गृह्णाति” इति षोडशिग्रहो विहितः ।

तथा “नातिरात्रे षोडशिनं गृह्णाति” इति प्रतिषेधात् ग्रहणाभावे विहितः, तयोर्ग्रहणाग्रहणयोः परस्परविरुद्धयोरेकस्मिन् प्रयोगेऽनुष्ठानमशक्यत्वात् कचित् प्रयोगे ग्रहणानुष्ठानम्, प्रयोगान्तरे तदभावा-
नुष्ठानमिति तत्रापि विकल्पः ।

स चाष्टदोषदुष्टः । तथाहि—पूर्वं ब्रीहिप्रयोगे यवशास्त्रस्य स्वार्थानुष्ठापकत्वलक्षणप्रामाण्यपरित्यागः, अननुष्ठापकत्वलक्षणाप्रामाण्यस्वीकारः, ततो द्वितीयप्रयोगे यवानुष्ठाने पूर्वं त्यक्तं यत् प्रामा-
ण्यं तत्स्वीकारः, स्वीकृतं यदप्रामाण्यं तत्परित्यागश्चेति यवशास्त्रे चत्वारो दोषाः । एवं पूर्वं यवप्रयोगे ब्रीहिशास्त्रस्य स्वार्थानुष्ठापक-
त्वलक्षणं यत्प्रामाण्यं तत्परित्यागः, अननुष्ठापकत्वलक्षणं यदप्रामाण्यं तत्स्वीकारः, पुनर्द्वितीयप्रयोगे ब्रीह्यनुष्ठाने ब्रीहिशास्त्रस्य त्यक्तप्रा-
माण्यस्वीकारः, स्वीकृताप्रामाण्यपरित्यागश्चेति, ब्रीहिशास्त्रे च-
त्वारो दोषाः इत्यष्टदोषदुष्टो विकल्पः ।

स च विकल्पः कञ्चिदेकार्थत्वाद्, एककार्यकारित्वादित्यर्थः । यथा, ब्रीहियवयोरेकैकस्य पुरोडाशनिष्पादनक्षमत्वाद्विकल्पः ।

कचित् वचनबलात्, यथा—“बृहत्पृष्ठं भवति” इति बृहत्साम-
साध्यं पृष्ठनामकं स्तोत्रं विहितम्, “रथन्तरं पृष्ठम्भवति” इति रथ-
न्तरसामसाध्यं पृष्ठस्तोत्रान्तरं विधीयते ।

स्तोत्रं च प्रयाजादिवदपूर्वार्थत्वादर्थकर्म । साम तु संस्कारकर्म-
त्वाद् गुणकर्म । स्तोत्रसाधनीभूतस्तोत्रियाक्षराभिव्यक्तिरूपसंस्कार-
द्वारा साम्नां स्तोत्रसाधनत्वाङ्गीकारात् । प्रगीतमन्त्रसाध्यमिन्द्रादिगु-
णिनिष्ठगुणाभिधानं स्तोत्रम् । प्रगीतमन्त्रसाध्यं सामाभिव्यक्तऋगक्ष-
रसाध्यमित्यर्थः । अप्रगीतमन्त्रसाध्यगुणिनिष्ठगुणाभिधानं शस्त्रम् ।
गानक्रियाविशेषः साम । स्तोत्रसाधनीभूता ऋचः स्तोत्रियाः । तदे-
तन्निवृत्पञ्चदशत्वादिसङ्ख्याविशेषः स्तोमः इत्येतेषां भेदः ।

तथाच बृहद्रथन्तरपृष्ठयोः भिन्नापूर्वार्थत्वेन एकार्थत्वाभावेऽपि
‘बृहद्वा पृष्ठं कार्यम्’ ‘रथन्तरं वा पृष्ठं कार्यम्’ इति वचनबलादेव
विकल्पः ।

कचित् व्यवस्थितविकल्पः—द्वितीयप्रयाजादिकर्मणि नराशंसतनू-
नपान्मन्त्रयोः एकार्थत्वाद् विकल्पः । स च “राजन्यवालिष्ठानां
द्वितीयः प्रयाजस्तनूनपादन्येषाम्” इति वाक्याद् व्यवस्थित इति
व्यवस्थितविकल्पः ।

तदेवं चोदनापरपर्यायाणां विधिवाक्यानाम् अंशत्रयविशिष्ट-
भावनाविधायकत्वात् प्रामाण्यम् । उद्भिदादीनां नामतया, अथैवा-
दानां विधेयप्राशस्त्यपरतया, मन्त्राणामनुष्ठेयार्थस्मारकतया प्रामा-
ण्यमिति कृत्स्नस्य वेदस्यालौकिके धर्माधर्मव्येऽर्थे प्रामाण्यं स्थितम् ।

इति वेदप्रामाण्यविचारः ।

अथ स्मृत्यादिप्रामाण्यविचारः ।

मन्वादिप्रणीतानां स्मृतीनामपि वेदमूलकत्वात्स्याद् अष्टकादौ
धर्मं प्रामाण्यम् । “अदुम्बरी सर्वा वेष्टयितव्या” इति स्मृतिरप्रमा-
णम्, अदुम्बरीं स्पृष्ट्वोद्गायेद्” इति प्रत्यक्षश्रुतिविरुद्धत्वात् । सर्व-
वेष्टने सति श्रुत्युक्तस्पर्शनस्य कर्तुमशक्यत्वात् । “वैसर्जनहोमीयं
वासोऽध्वर्युर्गृह्णाति” इत्यादिस्मृतिरप्रमाणम् । श्रुत्यर्थाविरुद्धत्वेऽपि
लोभमूलकत्वात् ।

तथा शिष्टाचारोऽपि स्मृतिद्वारा श्रुतिमूलकत्वात् प्रमाणम् ।
मातुलसुतापरिणयनादिशिष्टाचारस्त्वप्रमाणम् । “मातुलस्य सुता-
मुद्वा” इत्यादिस्मृत्या निषिद्धत्वेन स्मृतिविरुद्धत्वात् । तदेवं श्रुति-
स्मृत्याचाराणां धर्माधर्मयोः प्रामाण्यमुक्तम् ।

स च धर्मः परस्परं भिन्नः । भेदकप्रमाणानि तु शब्दान्तरादीनि ।

तथाहि—यागदानहोमानां यजतिददातिजुहोत्यपर्यायशब्दप्र-
तिपाद्यत्वाच्छब्दान्तराद्भेदः । स्वस्वत्वनिवृत्तिपूर्वकं परस्वत्वा-
पादानं दानम् ।

“समिधो यजति” इत्यादीनां पञ्चानां वाक्यानां मध्ये एकस्य
कर्मविधायकत्वमन्येषां तस्मिन् कर्मणि गुणविधायकत्वमित्यत्र

नियमकाभावात्सर्वेषां सर्वविधायकत्वे स्थिते विहितस्य कर्मणः पुनर्विधानं व्यर्थमिति पुनर्विधानसामर्थ्यात् पूर्ववाक्यविहितकर्मापेक्ष्योत्तरोत्तरवाक्यविहितस्य कर्मणो भेदः सिध्यतीत्येतादृशस्थले-
ष्वविशेषपुनःश्रुतिरूपाद्यजतिपदाभ्यासात् कर्मभेदः ।

“तिस्र आहुतीर्जुहोति” इत्यत्र जुहोतिपदाभ्यासाभावेऽपि जुहो-
तीत्यर्थे होमे त्रित्वसङ्ख्यान्वयात्परस्परं भिन्नास्त्रयो होमा इति
सङ्ख्ययाऽत्र कर्मभेदः ।

“अथैष ज्योतिरथैष विश्वज्योतिरथैष सर्वज्योतिरेतेन सहस्रद-
क्षिणेन यजेत” इति ज्योतिष्टोमप्रकरणे श्रुतानामपि ज्योतिराख्यानां
त्रयाणां यागानां ज्योतिष्टोमसंज्ञापेक्षया पृथक् सञ्ज्ञाकरणात्
ज्योतिष्टोमापेक्षया भेदः । भिन्नसञ्ज्ञावशादेव त्रयाणां परस्परं भेद
इति सञ्ज्ञया कर्मभेदः ।

तथा “तप्ते पयसि दध्यानयति सा वैश्वदेव्यामिक्षा वाजिभ्यो
वाजिनम्” इत्यत्र “वैश्वदेवी” इति वाक्ये विश्वदेवदेवतामिक्षा-
द्रव्यसम्बन्धानुमितो यागो विधीयते । “वाजिभ्यो वाजिनम्” इत्य-
त्रापि वाजिदैवत्यवाजिनद्रव्यकं कर्मान्तरं विधीयते । न तु पूर्व-
विहिते वैश्वदेवयागे वाजिनद्रव्यरूपो गुणो विधीयते पूर्वयागस्या-
ऽऽमिक्षागुणावरुद्धत्वेन तत्र वाजिनस्य निवेशायोगात् । न च ब्रीहि-
यववद्विकल्पः । वाजिनामिक्षयोः समशिष्टत्वाभावात् विषमशिष्ट-
योर्विकल्पायोगात् । वैश्वदेवयागोत्पत्तिवाक्ये एवामिक्षागुणः शिष्यत
इत्युत्पत्तिशिष्टः । शिष्यते विधीयत इत्यर्थः । वैश्वदेववाक्यादुत्पन्ने-
कर्मणि वाक्यान्तरेण शिष्टो विहितो वाजिनगुण उत्पन्नशिष्टः ।
तयोर्मध्ये ह्युत्पत्तिशिष्टः प्रबलः, कर्मोत्पत्तिवैलयामेव कर्माङ्गत्वेन प्राप्त
त्वात् । उत्पन्नशिष्टो वाजिनगुणोऽनन्तरं प्रमितोऽपि विलम्बितत्वेन
दुर्बलत्वात् तत्पूर्वकर्मणि निवेशमलभमानो वाजिरूपदेवतान्तरस-
म्बन्धात् स्ववाक्यस्य कर्मान्तरविधायकत्वमवगमयतीति गुण-
दूभेदः । तत्र घनोभूतं पय आमिक्षा, शिष्टं जलं वाजिनम् ।

तथा कुण्डपायिनामयने श्रूयते—“उपसद्भिश्चरित्वा मासमाग्न-

दोत्रं जुहोति" इति । अत्र पूर्वं कर्म किञ्चिदपि सन्निहितं न भवति
अपूर्वकर्मसन्निधानरूपात् प्रकरणान्तरात् प्रसिद्धाग्निहोत्रधर्मकं त-
न्नामकं कर्मान्तरं विधीयते । न त्वग्निहोत्रशब्देन प्राप्तेऽग्निहोत्रमनूय
गुणविधिः । प्राप्ते कर्मणि आनन्तर्य-मासरूपानेकगुणविधौ वाक्य-
भेदापेक्षेरिति प्रकरणान्तरादत्र कर्मभेदः । प्रसिद्धाग्निहोत्रं नैयमिका-
ग्निहोत्रम्-नित्याग्निहोत्रमिति यावत् । तदेवं शब्दान्तरा-अपास-स-
ह्या-संज्ञा-गुण-प्रकरणान्तरैः कर्मभेदो दर्शितः ।

इति कर्मभेदनिरूपणम् ।



अथ प्रेमयादिविचारः ।

तत्र वेदादिप्रमेयोऽर्थस्त्रिविधः—क्रत्वर्थः, पुरुषार्थः, उभयार्थ-
श्चेति । तत्र प्रयाजादिकं केवलं क्रत्वर्थः, फलं तत्करणं च पुरुषार्थः,
यथा-ज्योतिष्टोमादिः स्वर्गश्च । दध्यादि तूभयरूपम्—"दध्ना जुहु-
याद्" इति फलासंयुक्तवाक्येन क्रत्वर्थत्वात् "दध्नेन्द्रियकामस्य जुहु-
यात्" इत्यनेन फलाय विधानात् पुरुषार्थत्वात् । तदुक्तम्—"एकस्य
तूभयरूपत्वे संयोगपृथक्त्वम्" इति (पू० मी० अ० ४ पा० ३ अधि०
३३ सू० ३) ।

संयोगो वाक्यं तस्य पृथक्त्वं भेदः एकस्य उभयार्थत्वे नियामक
इत्यर्थः ।

क्रत्वर्थे प्रयाजादौ क्रतुः प्रयोजकः । पुरुषार्थे फलं प्रयोजकम् ।
प्रयोजकत्वं नामानुष्ठापकत्वमित्यर्थः ।

विधिर्यदर्थं यदनुष्ठापयति स प्रयोजकः । दर्शादिविधिः स्वर्गार्थं
दर्शादिकमनुष्ठापयतीति स्वर्गादि दर्शादौ प्रयोजकः । प्रयाजादिवि-
धिः प्रयाजान् दर्शाद्यर्थम् अनुष्ठापयतीति दर्शादिः प्रयाजानां प्रयो-
जकः । दध्यानयनविधिः दध्यानयनमामिक्षार्थमनुष्ठापयति, न वा-
जिनार्थम्, आमिक्षार्थं दध्यानयनानुष्ठाने सति वाजिनस्य स्वतः
सिद्धत्वात्, अत आमिक्षैव दध्यानयने प्रयोजिका, न वाजिनम् ।

“पुरोडाशकपालेन तुषानुपवपति” इति तुषोपवापाङ्गत्वेन पुरोडाशकपालं विधीयते, तथापि तुषोपवापः कपालस्य प्रयोजको न भवति, पुरोडाशार्थमुपात्तेनैव कपालेन तुषोपवापसिद्धेः । किन्तु पुरोडाश एव कपालस्य प्रयोजक इत्याद्युक्तम् ॥

इति प्रमेयादिनिरूपणविचारः ।



अथ क्रमनिरूपणम् ।

ननु विधिना साङ्गं प्रधानं कर्त्तव्यतया चोद्यते । तत्राङ्गानां प्रधानानां च कर्मणां बहुत्वात् क्रमेणानुष्ठानं वाच्यम् । तत्क्रमनियामकं प्रमाणं किम् ? इति चेत्—न ; श्रुत्यादीनामेव क्रमनियामकत्वात् ।

तथाहि—“अध्वर्युर्गृहपतिं दीक्षयित्वा ब्रह्माणं दीक्षयति” इत्यत्र क्त्वाश्रुत्या गृहपतिदीक्षानन्तरं ब्रह्मदीक्षेति श्रौतक्रमः ।

“समिधो यजति” “तनूनपातं यजति” इत्यादौ विधिवाक्यपाठक्रमादेव समिदादियागानुष्ठानक्रमः ।

“अग्निहोत्रं जुहोति यवागूं पचति” इत्यत्र यवागूपाकस्य होमार्थत्वेन पाकात् पूर्वं होमस्य कर्त्तुमशक्यत्वात् पाठक्रमं त्यक्त्वाऽऽर्थक्रमः स्वीकर्त्तव्यः । अर्थः प्रयोजनं होमादिरूपं तदर्थं क्रमः आर्थक्रमः । तेन पूर्वं पाकः पश्चाद्धोमः ।

तथा “सप्तदश प्राजापत्यान् पशूनालभते” इत्यत्र सप्तदशपशुद्रव्यकप्राजापतिदेवताकाः सप्तदश यागाः कर्त्तव्यत्वेन बोधिताः । तत्रोपाकरणाख्य आद्यः पदार्थः यतः कुतश्चिदारभ्य यत्र क्वचित् समापनीयः, नियोजनादिकन्तु येन क्रमेण उपाकरणं प्रवृत्तं तेनैव क्रमेण कर्त्तव्यम् । कथम्—प्रकृतावग्रीषोमीयपशोरेकत्वेन उपाकरणमादौ कृत्वा द्वितीयक्षणे एव नियोजनं तृतीयक्षणे एव प्रोक्षणम्, व्यवधानप्रयोजकाभावात् । अत्र तु सप्तदशपशूनां सहानुष्ठेयत्ववचनात् प्रथमतो यत्र क्वचित् पशौ कृतमुपाकरणं स्वाश्रयकर्त्तव्यनियोजनाय षोडशभिः क्षणैः व्यवधानं सहते न त्वधिकम् । तत्रोपाकरण-

क्रमेण नियोजनं प्रथमपशावकृत्वा पश्चन्तरे नियोजनं कृत्वाऽनन्तरं प्रथमपशौ नियोजनकरणे षोडशक्षणाधिकक्षणाव्यवधानं शास्त्राननुमतमापद्यते, तन्निरासायोपाकरणं येन क्रमेण प्रवृत्तं तेनैव नियोजनादिकं कार्यमिति प्रवृत्तिक्रमः ।

तथा ज्योतिष्टोमे औपवसथ्यमहरारभ्य क्रमेणानुष्ठेयानाम् अग्नीषोमीयसवनीयानुबन्ध्यानां पशूनां त्रयाणां साद्यस्क्राव्ये सोमयागे “सह पशूनालभते” इत्येकदाऽनुष्ठानलक्षणं साहित्यं बोधितम् । तदपि सवनीयस्य स्थाने विहितम् । तत्र प्राकृतक्रमं परित्यज्य सवनीयस्य स्थाने साहित्यावधानादादौ सवनीयपशोरुपाकरणे ततोऽग्नीषोमीयस्य ततोऽनुबन्ध्याया इति स्थानात् क्रमः । सुत्यादिवत्तात् पूर्वमहरौपवसथ्यम् ।

तथा दर्शे सान्नायधर्माणां शाखाच्छेदादीनां पूर्वम्, आग्नेयधर्माणां निर्वापादीनाञ्चानन्तरं प्रवृत्तावपि मुख्ययोराग्नेयसाम्नाय्ययागयोर्मध्ये आग्नेययागस्य पूर्वमनुष्ठानान्मुख्ययागक्रमेणादावाग्नेयपुरोडाशस्य प्रयाजशेषाभिधारणम्, ततः पयसोऽभिधारणम् इति मुख्ययागक्रमादभिधारणक्रमः । इत्येवं श्रुति-अर्थ-पाठ-स्थान-मुख्य-प्रवृत्तिक्रमैरेव कर्मानुष्ठानम् । अन्यथाऽनुष्ठाने वैगुण्यामित्यलम् ॥

इति श्रीकृष्णयज्वकृता मीमांसापरिभाषा समाप्ता ॥

प्राप्तिस्थानम्—

जयकृष्णदास हरिदासगुप्तः—

चौखम्बा संस्कृत सीरिज़ आफिस,

वनारस सिटी ।

अपूर्व !

नूतनसंस्करणं !!

प्रकाशितम् !!!

ध्वन्यालोकः

लोचन-बालप्रिया-दिव्याञ्जनादिसमेतः ।

नाविदितमिदं समेषामपि सहृदयानामार्यमिश्राणां यत्—संस्कृतसाहित्ये ध्वनिप्रतिपादकेषु सर्वेष्वपि ग्रन्थरत्नेषु श्रीमन्नानन्दवर्धनाचार्यविरचितो ध्वन्यालोकः खलु ग्रन्थः श्रीमद्भिनवगुप्ताचार्यविरचितलोचनेन समेतः सर्वोच्चतमां कोटिमावहतीति । ग्रन्थोऽयं वामनसूत्रमामहालङ्कारायपेक्षयाऽर्वाचीनोऽपि प्रकाशोद्योतरसगङ्गाधराबुद्धन्धकर्तृणां मुख्यमवलम्बस्थानमिति न वक्तव्यमस्माभिः । अस्मिंश्च ग्रन्थे आलङ्कारिकसमयविरुद्धानि सर्वाण्यपि विमतानि निराकृत्यालङ्कारिणां परमसिद्धान्तो निरूपितो वर्तते । अध्ययनाध्यापनपरम्परायां वर्तमानोऽयं ग्रन्थमणि बहुत्र सम्मुखं प्रकाशितोऽपि, बहुषु स्थलेषु त्रुटितः, अशुद्धश्चासीत् । न्यूनतामीमां निराचिकीर्षवः केरलदेशवास्तव्याः पण्डितराजरामभारकाः, काशीहिन्दूविश्वविद्यालये साहित्यन्यायाध्यापकपदमलङ्कुर्वाणाः पण्डितप्रकाण्डाः कवितार्किकचक्रवर्तिनो महादेवपाण्डेयाश्च सुपरिश्रम्य अनेकहस्तलिखितग्रन्थाधारेण संशोध्य बृहती (बालप्रियानाम्नी) लघ्वीञ्च (दिव्याञ्जनाम्नी) टिप्पणीं विरचय्य विद्वज्जनानां मानांसि रजयामासुः । सोऽयं सटिप्पणलोचनसमेतो ध्वन्यालोकः काशीहिन्दूविश्वविद्यालये मीमांसासाहित्याचार्येण पण्डित पट्टाभिरामशास्त्रिणा रचितया विस्तृतभूमिकया विवृत्त्या च समेतः सम्मुखं प्रकाशं नीयते । इतरसंस्करणपेक्षया शुद्धं सुन्दरचेदं संस्करणं सर्वैरपि विद्वद्भिर्यैरादरणीयमिति सविनयं विज्ञापयति ।

मूल्यं ४॥) मुद्रामात्रम्

काशी तथा बिहार के साहित्याचार्य परीक्षा में निर्धारित—

ध्वन्यालोक दीधिति व्याख्या सहित ।

कविशेखर पण्डित श्रीबदरीनाथ शर्माजी ने अत्यन्त सरल परीक्षोपयोगी दीधिति नामक संस्कृत टीका तैयार की है । इस ग्रन्थ में मूल पाठ को भी जो बहुत ही अष्ट छपा था ठीक किया गया है टीका अत्यन्त सरल हुई है । मूल्य २)

प्राप्तिस्थानम्—चौखम्बा संस्कृत पुस्तकालय, बनारस सिटी ।

अस्मत्प्रकाशितपुस्तकानां सङ्क्षिप्त-सूचीपत्रम् ।

१ अधिकरणकौमुदी । श्रौदेवनाथठक्कुरकृता ।	१—०
२ दुपूटीका । कुमारिलभट्टपादविरचिता ।	४—०
३ जैमिनीयन्यायमाला । माधवाचार्य विरचित विस्तरेण सहिता ।	
मीमांसाचार्य पं० पद्मभिरामशास्त्रिणा रचितया टिप्पण्या विभूषिता ।	२—०
४ न्यायरत्नमाला । पार्थसारथिमिश्रविनिर्मिता ।	३—०
५ न्यायसुधा । तन्त्रवार्तिकव्याख्या श्रीभट्टसोमेश्वरकृता ।	२४—०
६ पूर्वमीमांसाधिकरणकौमुदी । रामकृष्णभट्टाचार्यविरचिता ।	१—८
७ प्रकरणपञ्चिका । श्री शालिकनार्थमिश्रविरचिता ।	५—०
८ बृहती । ऋजुविमलया विभूषिता ।	४—८
९ भाट्टचिन्तामणिः । श्री गागामठविरचिता ।	३—०
१० भाट्टभाषाप्रकाशः । श्री नारायणतीर्थमुनिविरचितः ।	०—१०
११ मीमांसाकौस्तुभः । श्रीखण्डदेवविरचितः ।	१८—०
१२ मीमांसा मर्थप्रकाशः । श्री लौगाक्षिभास्करेण प्रणीतः ।	१—०
१३ मीमांसादर्शनम् । शावरभाष्यम् ।	१२—०
१४ मीमांसान्यायप्रकाशः । भाट्टालङ्काराख्यव्याख्यया सहितः ।	२—८
१५ मीमांसाबालप्रकाशः । श्रीभट्टशङ्करेण विरचितः ।	३—०
१६ मीमांसानुक्रमणिका । मीमांसामण्डनेन मण्डिता ।	७—८
१७ विधिरसायनम् । श्रीमदप्पय्यदीक्षितविरचितम् ।	३—०
१८ वेदप्रकाशः । श्री सत्यज्ञानानन्दतीर्थेन विरचितः ।	१—८
१९ शास्त्रदीपिका । युक्तिस्नेहपूरण्याख्याव्याख्यासहिता ।	१—८
२० श्लोकवाचिकम् । न्यायरत्नाकराख्यया व्याख्यया सहितम् ।	३०—०

सर्वविधपुस्तकप्रातिस्थानम्—

जयकृष्णदास-हरिदास गुप्तः—

बोसम्पा-संस्कृत-सीरिज़ आफिस,
बनारस सिटी ।